

جگن ناتھ آزاد کے چند اقبالیاتی مکاتیب

Dr. Khalid Nadeem

Department of Urdu, University of Sargodha, Sargodha.

Some Iqbalian letters of Jagan Nath Azad

"Iqbal Study" is a vast field of literature & philosophy and ideology of Allama Mohammad Iqbal is being discussed in all over the world. Generally research & critical articles and books are read but the letters containing "Iqbal Study" are ignored. In this paper, the eleven letters of Professor Jagan Nath Azad (05-12-1918 to 24-07-2004), the Indian expert of "Iqbal Study" to Dr. Rafi ud Din Hashmi (Birth: 1st April 1942), Pakistani Intellectual, are presented. In these letters, letter-writer informs his Iqbalian activities in detailed, expresses his desire to publish his articles and books in Paksitan and seems to fulfil the demands of Dr. Hashmi. These letters show the history of a specific period of "Iqbal Study" in 20th century.

جگن ناتھ ۵ دسمبر ۱۹۱۸ء کو عیسیٰ خیل، ضلع میانوالی میں پیدا ہوئے۔ ان کے والد تلوک چند محروم (کیم جولائی ۱۸۸۷ء-۶ جنوری ۱۹۶۶ء) زندگی بھر تدریسی شعبے سے وابستہ تھے۔ ۱۹۰۸ء میں اقبال یورپ سے واپس لوٹے تو ان کے استقبال میں لکھی گئی محروم کی ایک نظم 'سلام و پیام' 'مخزن' (نومبر ۱۹۰۸ء) میں شائع ہوئی۔ اس نظم کو پڑھ کر اقبال نے ۴ جنوری ۱۹۰۹ء کو انھیں شکرے کا خط لکھا۔ (یہ خط اب 'خطوط اقبال' میں ملاحظہ کیا جاسکتا ہے)

جگن ناتھ نے ۱۹۳۳ء میں رام موہن رائے ہندو سکول، میانوالی سے میٹرک کیا؛ راولپنڈی کے ڈی اے وی کالج سے ۱۹۳۵ء میں ایف اے اور گارڈن کالج سے ۱۹۳۷ء میں بی اے اور لاہور کے سنٹرل ٹریننگ کالج سے ۱۹۳۸ء میں ایس

اے وی، پنجاب یونیورسٹی سے ۱۹۴۲ء میں آنرز ان پشین، اور نیشنل کالج سے ۱۹۴۴ء میں ایم اے (فارسی) اور پنجاب یونیورسٹی سے ۱۹۴۵ء میں ایم او ایل کی ڈگریاں حاصل کیں۔

آزاد کی ملازمت کا آغاز و اختتام تو درس و تدریس سے ہوا، لیکن درمیان میں ایک طویل عرصہ وہ صحافتی اور صحافتی نوعیت کے مناصب پر فائز رہے۔ ۱۹۳۹ء میں بطور استاد، دیال سنگھ ہائی سکول، لاہور میں اور ۱۹۴۰ء میں بطور لیکچرر، ڈی اے وی کالج، لاہور میں تدریسی فرائض انجام دینے کے بعد ۱۹۴۸ء تک وہ ”ٹریبون“، ”ادبی دنیا“، روزنامہ ”ملاپ“، روزنامہ ”جے ہند“ کے ادارتی عملے سے وابستہ رہے۔ ۱۹۴۸ء سے ۱۹۶۳ء تک حکومت ہند کے شعبہ مطبوعات، وزارت اطلاعات و نشریات میں معاون مدیر اردو افسر اطلاعات اردو کے طور پر فرائض انجام دیے، اسی طرح ۱۹۷۳ء تک مختلف محکموں میں افسر اطلاعات کی حیثیت سے کام کیا۔ ۱۹۷۳ء سے ۱۹۷۷ء تک حکومت ہند کی طرف سے سری نگر میں ناظم تعلقات عامہ رہنے کے بعد ۱۹۸۴ء تک جموں یونیورسٹی میں پروفیسر اور صدر شعبہ اردو کے منصب پر فائز ہوئے، جب کہ بطور ایمر پطرس پروفیسر تاحیات اسی جامعہ سے وابستہ رہے۔ بھارت میں اقبال شناسی کو متعارف کرانے والا یہ دانش ور بالآخر ۲۳ جولائی ۲۰۰۴ء کو دار فانی سے کوچ کر گیا۔

آزاد کو تقریباً تینتیس علمی و ادبی تنظیموں اور اداروں کی رکنیت حاصل رہی۔ ان کی علمی و ادبی خدمات کے صلے میں پاک و ہند سے انھیں تینتالیس انعام و اعزازات سے نوازا گیا۔

دیگر شعری و نثری تخلیقات کے علاوہ ان کی اقبالیاتی تصانیف و تالیفات کی تفصیل اس طرح سے ہے: ”اقبال اور اس کا عہد“، ”اقبال اور مغربی مفکرین“، ”اقبال کی کہانی“، ”اقبال: زندگی، شخصیت اور شاعری“، ”مرقع اقبال“، ”اقبال اور کشمیر“، ”فکر اقبال کے بعض اہم پہلو“، ”محمد اقبال: ایک ادبی سوانح حیات“، ”ہندستان میں اقبالیات: آزادی کے بعد اور دوسرے توسیعی لیکچر“۔

Iqbal: Mind & Art, Iqbal: His Poetry & Philosophy, Iqbal: Life and Works.

رفیع الدین ہاشمی یکم اپریل ۱۹۴۲ء کو ضلع چکوال کے موضع مصریال میں پیدا ہوئے۔ سرگودھا کے قصبہ لڈے والا میں اپنے دادا سے حفظ قرآن کا سلسلہ شروع کیا اور ترجمہ قرآن اپنے چچا حکیم عبدالرحمن ہاشمی سے پڑھا، جب کہ حفظ قرآن کی تکمیل سرگودھا کی ایک جامع مسجد کے قاری دین محمد انبالوی کی وساطت سے ہوئی۔ رسمی تعلیم کے سلسلے میں سرگودھا کے مسلم ہائی سکول سے ۱۹۵۷ء میں میٹرک اور گورنمنٹ کالج سے ۱۹۶۰ء میں ایف اے، پنجاب یونیورسٹی، لاہور سے ۱۹۶۲ء میں پنجابی فاضل، بطور پرائیویٹ امیدار ۱۹۶۳ء میں بی اے اور ۱۹۶۶ء میں ایم اے (اردو) کے امتحانات میں کامیاب ہوئے، جب کہ اسی جامعہ سے ”تصانیف اقبال کا تحقیقی و توضیحی مطالعہ“ کا مقالہ لکھ کر پی ایچ ڈی کی۔ علاوہ ازیں ۱۹۸۵ء میں انھوں نے پنجاب سے ہومیوپیتھی کا چار سالہ ڈپلومہ اور ۱۹۹۵ء میں پنجاب یونیورسٹی، لاہور سے ترکی زبان کا سٹڈنٹ حاصل کیا۔

ابتدائی صحافتی سرگرمیوں کو چھوڑ کر انھوں نے درس و تدریس کے شعبے کو اپنالیا، چنانچہ ۱۹۶۶ء سے ۳۱ اگست

۱۹۷۶ء تک انہوں نے غزالی کالج، جھنگ؛ میونسپل کالج، چشتیاں؛ ایف سی کالج، لاہور؛ انبالہ مسلم کالج، سرگودھا؛ گورنمنٹ کالج، مری اور گورنمنٹ کالج، سرگودھا میں لیکچرار اور دو کی حیثیت سے فرائض انجام دیے۔ گورنمنٹ کالج، سرگودھا اور گورنمنٹ کالج، لاہور میں اسٹنٹ پروفیسر رہنے کے بعد ۹ ستمبر ۱۹۸۲ء میں پنجاب یونیورسٹی اور نیشنل کالج، لاہور میں بطور لیکچرار کا منصب قبول کر لیا۔ یہیں پر ۴ اپریل ۱۹۸۷ء کو اسٹنٹ پروفیسر، ۲۷ جون ۱۹۹۱ء کو ایسوسی ایٹ پروفیسر، یکم دسمبر ۲۰۰۰ء کو پروفیسر اور یکم اپریل ۲۰۰۰ء سے ۵ جولائی ۲۰۰۱ء تک صدر شعبہ اردو رہے۔ ۳۱ مارچ ۲۰۰۲ء کو سبکدوش ہو گئے، تاہم مزید دو سال کے لیے بطور مہمان پروفیسر اسی شعبے سے وابستہ رہے۔ دو سال (۲۰۰۴ء-۲۰۰۶ء) پنجاب یونیورسٹی کے شعبہ اقبالیات سے بحیثیت پروفیسر (ایچ ای سی) منسلک رہے۔ یکم اپریل ۲۰۰۲ء سے تاحال ادارہ معارف اسلامی، لاہور کے ناظم تحقیق کے منصب پر بھی فائز ہیں۔

کئی ایک علمی و ادبی تنظیموں کے رکن ہیں، بہت سی قومی اور عالمی کانفرنسوں میں بطور مندوب شرکت کے علاوہ کئی ایک انعامات و اعزازات حاصل کر چکے ہیں۔ پنجاب یونیورسٹی لاہور سے ایم اے کے چھیا لیس اور پی ایچ ڈی کے تیرہ اور علامہ اقبال اوپن یونیورسٹی، اسلام آباد سے ایم فل کے پانچ اور پی ایچ ڈی کے اٹھارہ مقالات ان کے زیر نگرانی تکمیل کو پہنچے ہیں۔ سعودی عرب، ہسپانیہ، بلجیم، فرانس، جرمنی، بھارت، جاپان، نیدرلینڈ اور ترکی وغیرہ کے علمی و تفریحی دورے کر چکے ہیں۔

علمی، ادبی، تدریسی اور مذہبی موضوعات پر ان کی متعدد تصانیف و تالیفات کے علاوہ اقبالیات پر ان کی کاوشوں کی تفصیل اس طرح ہے: ”اقبال کی طویل نظمیوں“، ”خطوط اقبال“، ”اقبال بحیثیت شاعر“، ”کتا بیات اقبال“، ”تصانیف اقبال کا تحقیقی و توضیحی مطالعہ“، ”۱۹۸۵ء کا اقبالیاتی ادب“، ”۱۹۸۶ء کا اقبالیاتی ادب“، ”اقبال شناسی اور جرنل ریسرچ“، ”اقبال شناسی اور محور“، ”اقبالیاتی جائزے“، ”اقبالیات کے تین سال“، ”علامہ اقبال اور میر جاز“، ”تحقیق اقبالیات کے ماخذ“، ”اقبالیات کے سوسال“، ”اقبالیات: تفہیم و تجزیہ“، ”علامہ اقبال: شخصیت اور فکر و فن“، ”پاکستان میں اقبالیاتی ادب“۔

جگن ناتھ آزاد اور پروفیسر رفیع الدین ہاشمی کے باہمی تعلقات میں بے تکلفی کا عنصر موجود رہا ہے اور آزاد اپنی بات پوری آزادی سے کہتے ہیں۔ آزاد تفصیلی خط لکھنے کے عادی ہیں۔ ان خطوط کے مطالعے سے آزاد کی شخصیت کی کئی باتیں کھلتی ہیں، مثلاً وہ ان خطوط کی اشاعت کو پیش نظر رکھتے ہوئے اپنی تمام تر اقبالی سرگرمیوں اور تحریروں سے اپنے مکتوب الیہ کو باخبر رکھنے کی شعوری کوشش کرتے ہیں؛ مختلف رسائل و جرائد میں اپنے مضامین و مقالات کی اشاعت کے لیے درخواست کرتے ہیں، کتب کی طباعت کے سلسلے نظر ثانی، پروف خوانی، ناشروں سے رابطے اور دیگر امور پر کھل کر لکھتے ہیں اور مکتوب الیہ کی نفسیات کو پیش نظر رکھتے ہوئے فرمائش کرتے ہیں۔ ان خطوط کے مطالعے سے دو اقبال شناسوں کے مابین ہونے والی علمی گفتگو سے شناسائی اور ایک خاص دو ایسے کی اقبالیاتی سرگرمیوں سے آگہی ملتی ہے۔

(۱)

جموں

۱۵ فروری ۱۹۷۷ء

برادر عزیز! تسلیم

عنایت نامہ ملا، سراپاسپاس ہوں۔

یہاں آتے ہی مصروفیات نے گھیر لیا۔ چاروں طرف سے اقبال صدی تقاریب کے دعوت نامے چلے آ رہے ہیں۔ (ہمارے یہاں اقبال صدی کا سال ۱۹۷۳ء میں شروع ہوا تھا اور ابھی تک چل رہا ہے۔ اس سے ہمارے تصورِ زمان کا اندازہ کر لیجئے)۔

لاہور سے واپسی پر جن مقامات پر جا چکا ہوں، محض اقبال صدی تقاریب میں شرکت یا صدارت کے لیے، ان کی فہرست یہ ہے: بھینڈی، بمبئی، جل گاؤں، جبل پور، لکھنؤ۔ جن اجلاس [کذا] میں شرکت سے معذرت کی ہے، ان کی فہرست یہ ہے: کلکتہ، مدراس، کھنڈوہ، بیگوسرائے، ٹانڈہ، اللہ آباد، کان پور، اٹاواہ (پوری تعداد یاد نہیں رہی)

جہاں جانے لیے پایہ رکاب ہوں: بھوپال، وینم یاڑی (مدراس)، دھاروار (کرناٹک)
جن ریڈیو اسٹیشنوں اور ٹیلی ویژن سنٹروں نے اقبال صدی تقاریب پاکستان کے متعلق میرے تاثرات یا تقریریں یا انٹرویو ریکارڈ اور نشر کیے ہیں، وہ یہ ہیں:
ریڈیو کشمیر، جموں..... انٹرویو (حکیم منظور نے انٹرویو لیا۔)
ریڈیو کشمیر، سری نگر..... تقریر
آل انڈیا ریڈیو، بمبئی..... انٹرویو (ظانصاری نے انٹرویو لیا۔)
آل انڈیا ریڈیو، جبل پور..... انٹرویو (نازش پر تاب کرکھی نے لیا۔)
آل انڈیا ریڈیو، لکھنؤ..... انٹرویو (رتن سنگھ نے انٹرویو لیا۔)
ٹیلی ویژن سنٹر، لکھنؤ..... انٹرویو (رام لال نے انٹرویو لیا۔)
اکسٹرنل سروسز ویژن، نئی دہلی..... بیان، تین منٹ کا؛ خبروں میں شامل کرنے کے لیے، گویا:
گئے دن کہ تنہا تھا میں انجمن میں
یہاں اب مرے راز داں اور بھی ہیں^(۱)

اقبال صدی تقاریب پاکستان کے متعلق میرے مقالے جن اخبارات میں شائع ہوئے:

1: National Herald, Lucknow

2: Youth Lines, Bombay

اور غالباً ایک مقالہ ”پاکستان ٹائمز“ (۲۶ جنوری) میں بھی شائع ہو چکا ہے۔ عنوان مندرجہ ذیل میں سے ایک ہوگا:

On Return from Pakistan

یا

Iqbal International Congress

ایک مقالہ ”آج کل“ میں شائع ہو رہا ہے۔

اگر یہ مقالہ واقعی چھپ گیا ہے تو آپ کی طرف سے اس کے تراشے کا انتظار ہے۔

آپ نے ”نوائے وقت“ کے ادبی ایڈیشن کا ذکر کیا ہے، نظم اور تصویر وغیرہ کا۔ میں نے نہیں دیکھا۔ جناب عطاء الحق قاسمی (۲) نے لکھا ہے کہ جس دن میں لاہور سے روانہ ہوا، اسی دن سے ”نوائے وقت“ میرے نام جاری کر دیا گیا ہے،

لیکن مجھے ابھی تک ایک شمارہ بھی نہیں ملا۔

تصویروں کی حسرت دل میں رہ گئی، ایک بھی نہ ملی۔ بالخصوص جن تصویروں کا میں آرزو مند ہوں، وہ یہ ہیں: شاہی مسجد والی تصویر، منیرہ (۳) کے گھر کی تصویر اور جاوید منزل والی تصاویر۔ جاوید یہاں آئے تھے، ان کے ساتھ ملاقاتیں رہیں،

لیکن تصویروں کی بات کہنا بھول گیا۔ اب منیرہ کو براہ راست خط لکھوں گا۔ ازراہ کرم میاں امیر الدین (۴) کے گھر کا پتا لکھ کے ممنون کریں۔ (شاہی مسجد والی تصویر بڑی تاریخی اہمیت کی حامل ہے)

عبدالقوی دسنوی (۵) صاحب کو کتابوں کا پیکٹ موصول ہو گیا ہے۔ ان کا ایک آدمی دہلی میرے بیٹے کے یہاں

آیا تھا؛ کتابوں کا پیکٹ اس کے حوالے کر دیا گیا تھا، لیکن ابھی تک دسنوی صاحب نے رسید نہیں بھیجی۔ میں نے انہیں شکایت کا ایک خط لکھا ہے۔ بہر طور اب تو میں بھوپال جا ہی رہا ہوں۔ ۲۳، ۲۴ فروری کو وہاں سیمینار ہے اور ۲۵ کی رات کو مشاعرہ۔

۳ مارچ کو دوبارہ پاکستان آنے کا پروگرام شاید نہ بن سکے۔ ابھی تک یہاں منظر بشیر (۶) کی طرف سے رسمی

دعوت نامہ نہیں ملا۔ اس رسمی دعوت نامے کے بغیر ویزے اور ریزرو بنک کا مسئلہ حل نہیں ہو سکتا۔ اب تو خیر معاملہ یہ ہے کہ میں کیم، دوسری اور تیسری مارچ کی تاریخیں کرنا ٹک آرٹس کالج، دھاروار کوڈے چکا ہوں۔ مقالے کے علاوہ اس پروگرام میں میری ایک تقریر کا عنوان ہے: اقبال عالمی کانگریس پاکستان (لاہور اور سیال کوٹ)۔

اور اب پاکستان میں آٹھ دس روز کے لیے نہیں، بلکہ کم از کم پندرہ روز کے لیے آنا چاہتا ہوں۔ یہ بات صرف موسم

گرما کی تعطیلات ہی میں ممکن ہے۔ بہر طور دیکھیے، کبھی نہ کبھی آنے کی صورت پیدا ہو ہی جائے گی۔

”اقبال اور اس کا عہد“ تو اس وقت تک پاکستان میں چھپ گئی ہوگی۔ ’قوسین‘ کی طرف سے چھپ رہی تھی اور

چودھری ریاض (۷) (فرزند چودھری نذیر احمد (۸)) نے بتایا کہ چند روز میں چھپ کے آنے والی ہے۔ اب یہ کتاب میں آپ کو کیا بھیجوں، آپ ہی اس کا لاہور ڈپوٹیشن مجھے بھیجئے۔ ”اقبال اور کشمیر“ میں رجسٹری کے ذریعے سے بھیج رہا ہوں۔

شعری مجموعوں کے متعلق مجھے بھی حیرت تھی کہ آپ نے فرمائش کیوں نہ کی۔ اس وقت میرے پاس ایک ہی مجموعہ ہے: ”وطن میں اجنبی“۔ اس کی ایک جلد ”اقبال اور کشمیر“ کے ساتھ بھیج رہا ہوں۔ خدا کرے، پیکٹ آپ کو موصول ہو جائے۔

اقبال کانگریس کے بارے میں آپ نے مضمون کی فرمائش کی ہے۔ آپ کو تو معلوم ہے کہ میں نے ایک طویل مقالے کی، جو بعد میں کتاب بن سکتا ہے، ابتدا لاہور ہی میں کر دی تھی۔ وہاں یہ سلسلہ جاری نہ رہ سکا۔ رات کو دیر تک جاگنے کی وجہ سے صبح ۹ بجے سے قبل مقالہ نگاری ممکن نہیں تھی۔ یہاں واپس آنے کے بعد تو ان نامکمل اوراق کو دیکھنے کی فرصت نہیں ملی۔ اب صورت یہ ہے کہ چھوٹے چھوٹے تفصیلی واقعات، جن کی اس قسم کی کتابوں میں بڑی اہمیت ہوتی ہے، حافظے سے نکلے چلے جا رہے ہیں۔ دیکھیں، کب اسے دوبارہ ہاتھ لگانے کا موقع ملے۔ ویسے فرمائشی انداز کے مقالے تین لکھے ہیں، جن کا ذکر اسی خط میں کر چکا ہوں۔ اردو میں ایک مقالہ ”آج کل“ کے لیے لکھا ہے۔ ”آج کل“ کا اپریل کا شمارہ بھی غالباً اقبال نمبر ہو گا، اسی میں چھپے گا۔ آپ کو یہ شمارہ بھی بھیجا دوں گا۔

”کتابیات اقبال“ آپ نے جس محنت سے مرتب کی ہے، اس کے بعد میں اس میں کیا اضافہ کر سکوں گا۔ ہاں ”ہماری زبان“ میں اس پر تبصرہ کرنے کا ارادہ ہے۔ ذرا جم کے بیٹھنے کا موقع ملے تو اس پر اور دو ایک اور کتابوں پر لکھنے کا خیال ہے۔

امید کہ آپ ہر طرح خیریت سے ہوں گے۔

نیاز مند

جگن ناتھ آزاد

پس نوشت: منسلک تراشے میں ایک اطلاع آپ کے کام کی ہے۔ اقبال کی نظموں کا سنسکرت میں ترجمہ۔

(۲)

جموں

۲۶ جون ۱۹۷۸ء

برادر عزیز! تسلیم

میں کوئی بیس روز جموں سے باہر رہا۔ ایک چھوٹے سے ذاتی کام کے سلسلے میں ۲۴ جون کو سری نگر گیا تھا۔ خیال تھا، پانچ سات روز میں واپس آ جاؤں گا۔ وہاں بیس روز تک رکن پڑا۔ پرسوں ہی واپس آیا ہوں۔ کل اتوار تھا، لیکن میں یونیورسٹی گیا، اپنی ذاتی ڈاک کے اشتیاق میں۔ آپ کا عنایت نامہ ملا۔ ع: دیدہ شوق نے آنکھوں سے لگایا اس کو۔

آپ کے بھیجے ہوئے دو تراشے بھی ملے، جی خوش ہو گیا۔ ”امروز“ اور ”نوائے وقت“ کے تراشے دیکھ کے ایسا محسوس ہوا، جیسے میں چند لہجوں کے لیے لاہور پہنچ گیا ہوں۔

اس بات کا افسوس ہوا کہ کتابوں کا پارسل آپ کو نہیں ملا۔ چند روز اور دیکھیے، اگر نہ ملے تو دوبارہ بھجوادوں گا۔ ایک کتاب عبدالرحیم صاحب چغتائی^(۱) کو بھیجی تھی: ”اقبال اور مغربی مفکرین“، وہ تو انھیں مل گئی ہے۔ ایک پیکٹ مسٹر G. R. Sabri, Superintendent Culture واہگہ کو بھیجا اور ساتھ ہی ایک خط بھی لکھا۔ پیکٹ کا، نہ جانے کیا حشر ہوا؛ خط واپس آ گیا ہے، انتہائی بوسیدہ حالت میں۔

میرے لیے ڈاک کے علاوہ کتابیں بھیجنے کا اور کوئی ذریعہ بھی نہیں ہے۔ اگر میں دہلی میں ہوتا تو کوئی آنے جانے والے احباب مل جاتے۔ یہاں ایسے لوگ کہاں ہیں! لے دے کے ڈاک ہی واحد سہارا ہے۔ ایک پیکٹ ’توسین‘ کے مالک چودھری ریاض احمد کو بھیجا تھا، ایک ضروری خط بھی انھیں لکھا تھا۔ نہ جانے، یہ پیکٹ اور خط ان تک پہنچے یا نہیں۔ عطاء الحق قاسمی صاحب کو نہیں وہ تقریر بھیج چکا ہوں، جو میں نے سری نگر ریڈیو سے نشر کی تھی۔ سری نگر روانہ ہونے سے قبل ہی بھیج دی تھی۔ اس وقت تک تو مل گئی ہوگی۔

ڈاکٹر عبدالسلام خورشید^(۲) کی کتاب ”سرگزشتِ اقبال“ مجھے نہیں ملی۔ حیرت ہے، ڈاکٹر معز الدین صاحب نے کتابوں کا اتنا بڑا خزانہ دیا، اس میں سے یہ کتاب برآمد نہیں ہوئی۔ انھیں یہاں آ کے میں خط بھی نہیں لکھ سکا۔ چند روز میں لکھوں گا اور اس کتاب کا مطالبہ کروں گا۔

شاید ”آج کل“، شماره اپریل ۷۸ [۱۹]ء کا میں آپ کو بھجوانا بھول گیا ہوں۔ میرے پاس ہر ماہ اس کے چھے شمارے آتے ہیں اور میں ایم فل کے طلبہ کو دے دیتا ہوں۔ اب دہلی خط لکھ رہا ہوں کہ ایک اور شماره مجھے بھیج دیں۔ مل جانے پر آپ کی نذر کروں گا۔

”سیارہ“ کے اقبال نمبر کا انتظار ہے۔ (مل گیا ہے، سراپا سپاس ہوں۔ آزاد 29.7.78) ”اقبال اور اس کا عہد“ کا ایک ایڈیشن (یعنی تیسرا ایڈیشن) یہاں، مدت ہوئی، چھپا تھا۔ اس میں ایک مقالے کا اضافہ تھا اور یہ وہی مقالہ ہے، جو آپ کی کتاب ”اقبال بحیثیت شاعر“ میں چھپ چکا ہے۔

آپ نے سرگودھا کی گرمی کا ذکر کیا ہے، یہاں جموں میں ہم لوگوں کا بھی یہی حال ہے۔ آپ نے مکتبہ عالیہ کے پروفیسر انٹرکانام جمیل النبی صاحب لکھا ہے، میں اس خیال میں ہوں کہ ان کا نام کلیم صاحب ہے۔ (۳)

آپ نے ”اقبال اور مغربی مفکرین“ کا اپنا ذاتی نسخہ کتابت کے لیے دے دیا ہے۔ اب آپ کا یہ نسخہ دست خط سمیت میرے ذمے رہا۔ چند روز تک اس کی ایک جلد آپ کو بھیج دوں گا۔ چوں کہ پیکٹ میں صرف ایک ہی کتاب ہوگی، اس

لیے اس کے گم ہونے کا اندیشہ کم ہے۔ (غالباً وہی پیکٹ منزل مقصود تک نہیں پہنچتے، جن میں پانچ پانچ، سات سات کتابیں ہوتی ہیں۔)

آپ نے ’اقبال اور مغربی مفکرین‘ کے متعلق چند قابل غور امور کا ذکر کیا ہے، ان کا ذکر ترتیب وار نیچے کیا جا رہا ہے:

۱۔ آپ نے اچھا کیا ہے کہ حدیث نبوی، قلم زد کر کے اس کی جگہ ایک عربی مقولہ لکھ دیا ہے۔ میں آپ سے متفق ہوں۔ (۴)

۲۔ آپ نے صحیح لکھا ہے: دیاچے کا آخری پیرا گراف حذف نہیں ہونا چاہیے۔ حسب ارشاد طبعیت دوم کے عنوان سے چند سطور اس خط کے ساتھ منسلک ہیں۔

۳۔ آپ نے صحیح لکھا ہے۔ کتاب کا نام ’تشکیل جدید الہیات اسلامیہ‘ (۵) ہی مجھے لکھنا چاہیے تھا۔ کتاب کے نام میں تصرف مناسب نہیں۔ (ویسے اقتباسات میں نے نذیر نیازی صاحب کے اردو ترجمے میں سے نہیں دیے۔ یہ کتاب مجھے بعد میں، حالیہ سفر پاکستان کے دوران میں، دست یاب ہوئی۔ میں نے خود اصل کتاب سے ترجمہ کر کے اقتباسات شامل کتاب کیے ہیں۔)

۴۔ حسب ارشاد بایوڈیٹا [Bio data] مع فہرست تصانیف حاضر ہے۔ اب اسے مسلسل عبارت کی صورت میں آپ خود ڈھال لیں۔ اس موضوع پر آپ کے قلم سے طبعیت دوم کے بعد دو ایک صفحے آجائیں تو بہت مناسب رہے گا؛ یا کتاب کے آخر میں۔ عنوان اس قسم کا مناسب رہے گا:

مصنف کے بارے میں یا کچھ مصنف کے بارے میں
یا جو آپ صحیح سمجھیں۔ اس ضمن میں قطعی فیصلہ آپ ہی کا ہوگا۔

(طبعیت دوم کی تحریر میں کسی لفظ کی کمی بیشی کرنا چاہیں تو بشوق کر دیں۔)

میں نے آپ کو ’اقبال اور کشمیر‘ بھی بھیجی تھی۔ ایک جلد آپ کو اور ایک ڈاکٹر سلیم اختر (۶) کو۔ ان کی طرف سے

بھی رسید نہیں ملی۔ میں چاہتا ہوں، یہ کتاب بھی پاکستان میں چھپے۔ آپ ڈاکٹر سلیم اختر کے ساتھ اس سلسلے میں بات کر لیں۔ رائٹٹی ضرور ملنی چاہیے، یعنی میرے حساب میں پبلشر کے پاس جمع رہے، تاکہ جب پاکستان آؤں تو اطمینان سے خرچ کر سکوں۔

’اقبال اور کشمیر‘ کے متعلق ضروری بات یہ ہے کہ جہاں جہاں آپ کو اختلاف ہو، اس کا اظہار نیچے حاشیے میں کیا جائے یا شروع میں ایک دیباچے کی صورت میں۔ میری عبارت میں تبدیلی نہ کی جائے۔ ’اقبال اور اس کا عہد‘ کے ناشر نے بھی کتاب میں ایک جگہ اپنی رائے حاشیے میں دی ہے اور مجھے یہ بات پسند ہے۔

امید کہ آپ خیریت سے ہوں گے۔

نیازمند

جگن ناتھ آزاد

غالباً طباعت دوم کے لیے انتساب کی عبارت میں نے تبدیل کر دی ہے۔ یا نہیں آ رہا، انتساب میں نے کس کے نام کیا ہے۔ ازراہ کرم وہ صفحہ دیکھ کے مجھے یاد دلا دیں، ممنون ہوں گا۔

آزاد

پس نوشت:

ایک عجیب بات یاد آگئی ہے۔ کلیم صاحب نے مجھے ایک خط میں لکھا ہے کہ کتاب چھپ جانے کے بعد وہ اس کی رسم اجرا کا انعقاد کریں گے۔ غالباً پاکستان کے کوئی ماہر اقبالیات اس کتاب کا اجرا کریں گے لاہور میں۔ انہوں نے لکھا ہے کہ اس موقع پر وہ مجھے لاہور آنے کی دعوت دیں گے۔ میں سمجھتا ہوں، لاہور آنے کا اس سے اچھا موقع اور کوئی نہیں ہو سکتا۔ رسم اجرا کی تاریخ سے اگر ایک دو ماہ قبل ان کا خط مجھے مل جائے تو میں ویزے وغیرہ کا کام باسانی مکمل کر لوں گا۔

آزاد

(۳)

جموں

۲۴ اگست ۱۹۷۸ء

برادر عزیز! تسلیم

ایک طویل خط ۲۹ جولائی کو ڈاک کے سپرد کیا، اس میں آپ کے ۱۸ جولائی کے خط کی رسید بھی دی اور طباعت دوم کے عنوان سے ”اقبال اور مغربی مفکرین“ کے لیے ایک تحریر بھی شامل کی۔

اس دوران میں آپ کا بھیجا ہوا، انور محمود خالد^(۱) صاحب کا مقالہ بھی مل گیا ہے۔ انہوں نے براہ راست اعتراض

نہیں کیے ہیں، سوالات کیے ہیں۔ اس قسم کے مباحث اگر علمی اور ادبی صورت اختیار کریں تو اس میں کوئی حرج نہیں۔ اگر پاکستان میں کوئی صاحب اس بحث کو آگے بڑھانا چاہیں اور ”نوائے وقت“ کو ان سوالات کے جوابات اپنی طرف سے لکھ کے بھیجیں تو مجھے اس سے بے خبر نہ رکھیے گا، کرم ہوگا۔ میرے لیے ابھی اس بحث میں شامل ہونا مناسب نہیں۔ جہاں تک اس کتاب کے پاکستان میں چھپنے کا تعلق ہے، میرے خیال میں کوئی حصہ حذف تو نہیں ہونا چاہیے؛ ہاں، اختلافی نوٹ شروع میں یا آخر میں یا حواشی کی صورت میں دیے جاسکتے ہیں۔ انور محمود خالد صاحب کا مقالہ کتاب کے آخر میں (یا شروع میں) شامل کیا جاسکتا ہے۔ جہاں تک میری تحریروں کا تعلق ہے، پاکستان میں شاید ایک فرد بھی ایسا نہیں ہوگا، جو میری نیت پر شک کرتا ہو۔ اختلاف رائے کی بات دوسری ہے اور اس کی گنجائش ہر وقت ہے۔ اب آپ انور محمود صاحب کے سوالات ہی کو لے لیجیے۔ ’آں برہمن زادگان زندہ دل‘ اور ’آں جواں کوشہر و دشت و در گرفت‘ میں اشارے کسی نہ کسی طرف تو ہیں نا؟ اور اشارے بھی مبہم نہیں، واضح۔ چلیے، ایک لمحے کے لیے میں فرض کر لیتا ہوں کہ میری توجیہ غلط ہے تو آخر کوئی صحیح توجیہ تو ہونی چاہیے۔ ان دو

مصروعوں کا کوئی نہ کوئی مفہوم تو ہے یا یہ مہمل مصرعے ہیں؟ اگر مفہوم ہے تو وہ بیان کر دیا جائے۔ بڑے خلوص اور ایمان داری سے عرض کرتا ہوں کہ اگر قائل ہو جاؤں گا تو فوراً اپنی غلطی کا اعتراف کروں گا اور اپنے قلم سے ایک وضاحتی نوٹ لکھ کے آپ کو بھیجوں گا کہ کتاب کے پاکستانی ایڈیشن میں شامل کر دیا جائے۔ وہی نوٹ یہاں بھی دوسرے ایڈیشن میں شریک اشاعت کرنے میں مجھے کوئی اعتراض نہیں ہوگا۔

میری یہ کتاب ”اقبال اور کشمیر“ ۷۷ء کی ابتدا میں چھپی تھی، اُس وقت تک اس عنوان سے غالباً کوئی اور کتاب نہیں چھپی تھی۔ اب اس دوران میں شاید دو تین کتابیں چھپ گئی ہیں۔ سلیم گئی (۲) صاحب کی کتاب میں نے نہیں دیکھی۔ بھجوائے، جیسے بھی ہو سکے؛ اسے دیکھنا چاہتا ہوں۔ دسمبر میں جب میں لاہور گیا تھا تو ڈاکٹر صابر آفاقی (۳) نے اپنی کتاب (اسی

نام کی) ”اقبال اور کشمیر“ مجھے عنایت کی تھی۔ غالباً ان دو کے علاوہ پاکستان میں اسی نام کی ایک اور کتاب بھی چھپی ہے۔ ”شیرازہ“ کا نیا اقبال نمبر سے آپ کی کیا مراد ہے؟ ۷۷ء کی ابتدا میں اس کا ایک اقبال نمبر نکلا تھا۔ اگر وہ آپ کے پاس نہیں تو لکھیے، میں کلچرل اکیڈمی سے لے کے آپ کو بھجوادوں۔ اس کے علاوہ میرے پاس اتفاق سے مندرجہ ذیل کتابوں کی دو دو جلدیں ہیں، اپنے ذاتی کتب خانے میں۔ ایک ایک آپ کی نذر کر سکتا ہوں:

”غالب اور آہنگِ غالب“ ڈاکٹر یوسف حسین خاں
 ”غالب کے تخلیقی سرچشمے“ ڈاکٹر حامدی کاشمیری
 ”الانور“ عبدالرحمن کوندو

سری نگر ریڈیو سے جو تقریریں نے نشر کی تھی، وہ میں نے عطاء الحق قاسمی صاحب کو بھیجی تھی۔ اقبال عالمی کانگریس کے متعلق کسی ریڈیو اسٹیشن سے ایسی تقریر۔۔۔

[خط کا صفحہ نمبر ۴ اور ۵ دست یاب نہیں ہو سکا۔ مرتب]

۔۔۔ نیا پتہ دفتر میں لکھوادیں۔ اس پیغام کے ساتھ میری یہ تازہ غزل بھی انھیں دے دیں ”اوراق“ کے لیے۔ (کراچی سے ”سیپ“ اچانک میرے نام آنا بند ہو گیا؛ معلوم نہیں، کیوں؟) ماہ نامہ ”کتاب“ لاہور میں ”اقبال اور مغربی مفکرین“ کا اشتہار شائع ہوا ہے۔ ملنے کا پتا: ”میری لائبریری، لاہور“ لکھا ہے۔ یہ کیا معاملہ ہے؟ زحمت نہ ہو تو ذرا دریافت کیجیے۔

اقبال پر ہندی میں ایک کتاب بھجوائی تھی۔ امید کہ موصول ہوگی ہوگی۔ (۴)

پاکستان میں ایک کتاب چھپی ہے:

English Punjabi Dictionary (in the Persian Scripts)

میرے ایک دوست کو اس کی ضرورت ہے، مل سکے گی؟

دراصل یہ خط ۱۴ اگست کو لکھا تھا، خیال تھا کہ ریڈیو والی تقریر ٹائپ ہو کے آجائے تو آپ کو بھجوادوں، ابھی تک نہیں

آئی؛ دوسرے خط کے ساتھ آپ کو بھیجوں گا۔
 آج بمبئی روانہ ہو رہا ہوں۔ پرسوں وہاں ٹیلی ویژن پر مشاعرہ ہے۔ ۲۹ کو واپس آؤں گا اور ۳۰ کو دہلی چلا جاؤں
 گا۔ ۳ ستمبر کو دہلی سے روس کو روانگی ہے۔
 امید کہ میری غیر حاضری میں آپ کا خط ضرور آچکا ہوگا۔
 خدا کرے، آپ ہر طرح خیریت سے ہوں۔

نیاز مند
 جگن ناتھ آزاد

(۴)

جموں

۲۷ اگست ۱۹۷۸ء

برادر عزیز!

آج آپ کا خط ملا۔

”اقبال اور کشمیر“ اور ”وطن میں اجنبی“ ابھی میں نے آپ کو بھیجی ہی نہیں۔ میں آپ کا پیکٹ اپنے ساتھ دہلی لے
 گیا تھا، اس خیال سے کہ فیض^(۱) صاحب یا قنیل^(۲) صاحب کو دے دوں گا۔ یہ حضرات آئے ہی نہیں۔ پیکٹ میرے ساتھ
 واپس جموں آ گیا۔ اب ڈاک سے بھیجوں گا دوبارہ پارسل بنا کر، بہت جلد۔
 اس اطلاع سے دکھ ہوا کہ آپ بخار میں مبتلا رہے۔ خدا کا شکر ہے کہ اب آپ اچھے ہو گئے ہیں۔ آپ کی تندرستی
 علم و ادب کی دولت ہے۔ خدا آپ کو ہمیشہ تندرست رکھے۔

عالمی کانگریس پر مضمون میرے ذمے ہے۔ جیسا مضمون لکھنا چاہتا ہوں، اس کے لیے وقت نہیں مل رہا ہے۔ نہ
 جانے، آپ اتنا کچھ کیسے لکھ لیتے ہیں۔ آپ جتنا لکھ لیتے ہیں، مجھے اتنا پڑھنے کے لیے وقت نہیں ملتا۔ آج پشاور یونیورسٹی
 سے ”خیابان“ کا انیس نمبر ملا۔ اس میں آپ کا مقالہ دیکھا۔ اقبال نے انیس کے تنبیح کی کوشش تو کی تھی؛ تنبیح اقبال نے
 اکبر کا بھی کیا، لیکن یہ اردو شاعری کی خوش قسمتی ہے کہ تجربہ کر کے چھوڑ دیا۔ اقبال اور غالب، دونوں کے یہاں انیس کے تنبیح
 کی مثالیں ملتی ہیں۔

ہندستان میں اقبال صدی تقاریب کا سلسلہ اس لیے لانا ہی ہو گیا ہے کہ یہاں ہر تقریب عوامی سطح پر منائی جا رہی
 ہے۔ اب آپ ملک کی آبادی اور وسعت کا اندازہ کریں، ۸ ستمبر کو میں اسی سلسلے میں ناگ پور جا رہا ہوں۔ بھوپال نہیں جا
 سکا، علی گڑھ نہیں جا سکا۔

اپنی یونیورسٹی میں بھی میں نے اقبال صدی تقاریب منالی ہیں۔ تین روز کا پروگرام تھا، بہت کام کرنا پڑا اور میں بہت تھک گیا۔

”اقبال اور اس کا عہد“ کا تبصرہ میں نے بھی ”کتاب“ میں دیکھا ہے۔ کتاب ابھی تک ناشر کی طرف سے نہیں

ملی۔

”جموں یونیورسٹی میں تحقیقی کام آپ نے سن لیا۔ انھی دنوں میں نے صوفی غلام مصطفیٰ تبسم کی یاد میں اپنے تاثرات

نشر کیے تھے؛ شاید آپ تک نہیں پہنچے۔

”آج کل“ کا شمارہ (اپریل کا) آپ کو ضرور پہنچاؤں گا، چھوٹا موٹا اقبال نمبر ہی ہوگا۔

تعطیلات موسم گرما میں آنا چاہتا ہوں، لیکن..... ع: تقریب کچھ تو بہر ملاقات چاہیے۔

انور محمود خالد صاحب کے نہ آنے کا افسوس رہا۔

تمام اقبال نمبروں کا انتظار ہے۔ ”فنون“، ”سیارہ“ وغیرہ۔

امید کہ آپ خیریت سے ہوں گے۔

نیاز مند

جگن ناتھ آزاد

(۵)

جموں

۱۵ مئی ۱۹۸۰ء

برادر عزیز ہاشمی صاحب! السلام علیکم

لکھام گاؤں سے واپسی پر میں آپ کو خط لکھنا ہی چاہتا تھا کہ آپ کا خط ملا۔ خدا شاہد ہے، آپ نے میرے ہی

جذبات کی ترجمانی کی ہے۔

یکم مئی کو میں اسلام آباد سے لاہور پہنچا، پہلی فلائٹ سے۔ یکم کو لاہور میں قیام کرنے کا ارادہ تھا، لیکن یکم مئی ہونے

کی وجہ سے سارے شہر میں چھٹی تھی۔ قیام بھی کرتا تو احباب سے ملاقات نہ ہو سکتی۔ Compulsory halt کی ایک

صورت ہو سکتی تھی، وہ یہ کہ جیل لابی صاحب ”اقبال اور مغربی مفکرین“ کی رسم اجرا کی صورت پیدا کر دیتے۔ ان کا ٹیلی فون

اسلام آباد میں مل گیا تھا کہ چونکہ یکم مئی کو چھٹی ہوگی، اس لیے رسم اجرا کا انتظام نہ ہو سکے گا۔ رکنے کو میں پھر بھی رُک جاتا،

لیکن ۵ کو لکھام گاؤں (مہاراشٹر) میں یوم اقبال منایا جا رہا تھا میری ہی صدارت میں۔ لمبا سفر تھا اور ریل کا۔ وہاں دُور دُور تک

ایئر پورٹ بھی نہیں ہے، بلکہ بساؤل اسٹیشن پر منتظمین کارلے کے آئے تھے، پچپن میل کار کا سفر تھا۔ اس کے لیے جموں سے

۳۷ مئی کو نکلتا ضروری تھا۔ موجودہ صورت میں مجھے جموں میں قیام کے لیے صرف ایک دن ملا، ۲۷ مئی کا۔ (میں یکم کی شام کو جموں پہنچا)۔ اگر لاہور میں یکم کو رُک جاتا تو یہ ایک دن بھی (جموں میں) نہ ملتا اور مسلسل سفر بہت لمبا ہو جاتا۔ لیکن اس سارے وضاحتی بیان کے باوجود، اس بات کا دکھ ہے کہ لاہور میں آپ سے اور ڈاکٹر سلیم اختر سے جو ملاقات ہونا تھی، وہ نہ ہو سکی۔ اور آپ ۲۱ اپریل کو جولاہور آگئے تو آپ کی ولایت پر ایمان لانے کو جی چاہتا ہے۔ فی الحال اتنی ہی ملاقات ہم دونوں کے مقدر میں تھی۔

ہاشمی صاحب! اگرچہ یہ دس گیارہ دن کا سفر تھا، لیکن:

ز شیشہ تا بہ قدح رنختم بہار گذشت

والا معاملہ رہا۔ جگر صاحب کا یہ شعر اس وقت بہت یاد آ رہا ہے۔

دیکھا تھا کبھی خواب سا، معلوم نہیں، کیا؟

اب تک اثرِ خواب ہے، معلوم نہیں، کیوں؟

دس دن تھے اور چھ شہر اور یہ تمام شہر میں نے خود ہی صدیقی (۱) صاحب کے دعوت نامے کے جواب میں لکھے تھے۔

ریاضی میں کم زور ہوں، یہ نہ سوچا تھا کہ دس دنوں کو چھ شہروں میں تقسیم کیا جائے گا تو نتیجہ کیا نکلے گا۔ خیال یہ تھا کہ سرگودھا اور گوجرانوالہ خود بخود رستے میں آجائیں گے۔ یہ خیال نہ آیا کہ اندرون پاکستان جب سارا سفر طیارے کا ہوگا تو کراچی سے پرواز کر کے اسلام آباد پہنچوں گا اور اسلام آباد سے براہ راست پشاور۔ اس صورت میں فیصل آباد، گوجرانوالہ اور سرگودھا رستے میں کیسے آئیں گے۔ صدیقی صاحب نے تو میرے پروگرام پر صا د کیا۔ پروگرام بنانے میں جو غلطی رہ گئی، وہ خطا میری ہے۔ اب سوچنا یہ ہے کہ اس کی تلافی کیسے ہو؟

ایک صورت تو یہ ہے کہ ۲۶ جون کو کراچی میں مشاعرہ ہے۔ اس کے بعد ریل سے لاہور آؤں اور وہاں سے سرگودھا، لیکن اگر مشاعرے کی ٹیل منڈھے نہ چڑھ سکے تو کبھی ایک پروگرام ان شہروں کے لیے یہ بنا چاہیے: فیصل آباد، سرگودھا، گوجرانوالہ، ملتان، کوئٹہ۔ اللہ اس کی بھی کوئی نہ کوئی صورت پیدا کرے گا۔ یہ کیا ضروری ہے کہ ان تمام شہروں کا سفر ہوائی جہاز کا ہو اور پاکستان اکیڈمی آف لیٹرز پر اتنا زیادہ بوجھ پڑے۔ یہ سفر ریل سے بھی ہو سکتا ہے اور آپ کی دعا سے اپنی جیب سے بھی کر سکتا ہوں۔ صرف تائید غیبی ہونا چاہیے۔

تا در نرسد وعدہ ہر کار کہ ہست سودے ندہد یاری ہر یار کہ ہست

تا زحمت گرما و زمستان نہ کشد پُر گل نہ شود شاخہ پُر خار کہ ہست

یوں تو ملاقات کی ایک اور بھی صورت علامہ اقبال اوپن یونیورسٹی نے پیدا کی تھی۔ دن کے کھانے پر وائس چانسلر

صاحب اور ڈاکٹر محمد ریاض صاحب (صدر شعبہ اقبالیات کا یہی نام ہے نا؟) نے فرمایا کہ وہ اپنی یونیورسٹی میں نومبر ۸۰ء سے اقبال پر توسیعی لیکچروں کا سلسلہ شروع کرنے والے ہیں۔ ہر مقرر چھ لیکچر دے گا اور ہر سال ایک مقرر کو دعوت دی جائے گی۔

ان کی خواہش تھی کہ اس سلسلے کی ابتدا میں کروں، یعنی نومبر ۸۰ میں علامہ مرحوم کے فکر و فن پر چھ تو سبھی لیکچر میں دوں؛ لیکن میں نے سوچا کہ شاید نومبر تک چھ لیکچر نہ لکھ سکوں، کیوں کہ یہاں بھی مصروفیات بہت رہتی ہیں، اس لیے یہ تجویز پیش کر دی کہ آپ مجھے نومبر ۸۱ء کے لیے دعوت دیں۔ ان شاء اللہ یہ دعوت آجائے گی اور اُس وقت اسلام آباد کے علاوہ لاہور میں بہت دن قیام کر سکوں گا۔ (اصل میں یہ شعر میرا تھا:

لاہور کا جو ذکر کیا تو نے ہم نشیں!

اک تیر میرے سینے میں مارا کہ ہائے ہائے (۲)

غالب نے لاہور کی جگہ گلکتہ لکھ کے اپنے نام سے مشہور کر دیا۔ اگر عالم ناسوت میں تقدیم و تاخیر نہ ہو جاتی تو حضرت پکڑے جاتے۔)

حالیہ سفر میں میرے ساتھ ایک ظلم یہ ہوا کہ پروگرام ہر روز صبح سے رات تک رہا؛ لیکن یہ ظلم اہل پاکستان کی دلی محبت ہی کا ایک پہلو تھا۔ سنا ہے، اخبارات میں میرے بارے میں بہت کچھ چھپا ہے۔ میں نے کچھ نہیں دیکھا۔ اخبار دیکھنے کی فرصت ہی کہاں تھی! صدیقی صاحب نے تراشوں کا مکمل سیٹ بھجوانے کا وعدہ کیا ہے، لیکن پرانے تراشے مکمل کہاں دست یاب ہو سکتے ہیں۔ آپ کے پاس اگر اس سلسلے میں کچھ محفوظ ہو تو بھجوائیے۔ سنا ہے، علامہ اقبال اوپن یونیورسٹی، اسلام آباد کے لیکچر کی مفصل رپورٹ انگریزی اخبارات میں آئی ہے۔ کچھ مل جائے تو گھر میں سو وینیر کی صورت میں یادگار کے طور پر رہے گا۔

”اقبال اور مغربی مفکرین“ اچھی چھپی ہے، یعنی کتابت اور طباعت اچھی ہے؛ لیکن کاغذ وہ نہیں ہے، جو جمیل النبی صاحب لگانا چاہتے تھے۔ یہ ایک کمی رہ گئی ہے۔ اب انھیں اس کی تلافی کرنا ہے، یعنی ایک کتاب وہ میری ایسی چھاپیں، جس میں کاغذ بھی اچھا ہو، بہت اچھا؛ اور وہ کتاب میرا مجموعہ کلام ہو۔ {میں تو یہ بھی چاہتا ہوں کہ میری چاروں مطبوعہ نظم کی کتابیں: ”بیکراں“، ”ستاروں سے ڈڑوں تک“، ”وطن میں اجنبی“ اور ”نوائے پریشاں“ پاکستان میں ایک یونیفارم والیوم کے طور پر چھپیں۔ جمیل النبی صاحب اگر آمادہ ہوں تو کیا ہی کہنا۔ اس کے بعد نئی کتابوں کا سوال سامنے آئے گا۔}

اقبال پر مقالات اور لیکچر بہت جمع ہو گئے ہیں۔ اللہ نے چاہا تو ان تعطیلات موسم گرما میں انھیں مرتب کروں گا۔ ایک بہت ضخیم کتاب بنے گی۔ یہاں تو وہ چھپ ہی جائے گی، پاکستان میں بھی اس کے لیے کسی ناشر کو آمادہ کیجیے۔ ایک یہ کتاب اور ایک نیا مجموعہ کلام، یہ دو کتابیں پاکستان میں چھپ جائیں تو جی خوش ہو جائے۔ نہ جانے، کتنی عراب باقی ہے؛ اور ویسے بھی زندگی کا کیا بھروسا۔ میرے والد محترم سلگ کا ایک شعر ہے:

کیا ثباتِ عمر، جس پر اس قدر نازاں ہے تو

کیا خبر زک جائے کب وہ سانس، جو سینے میں ہے

یہ حسرت دل میں نہ لے جاؤں کہ پاکستان اور اہل پاکستان نے یوں تو ایک بے علم اور کج معیار شخص کی بڑی پذیرائی کی، اتنی غور کرتا ہوں اور شرمندہ ہوتا ہوں؛ لیکن کتابیں اتنی نہ چھاپیں، جتنی میری خواہش تھی۔

ہاں، ایک خیال یہ آرہا ہے کہ اب کے ہمیں سردیوں میں ایک ماہ کی چھٹیاں ملیں گی، کیوں نہ اس ایک ماہ میں پندرہ دن پاکستان میں بسر کیے جائیں۔ میں لاہور پہنچ جاؤں، دو تین روز طفیل صاحب (۳) کے گھر پر قیام رہے۔ وہاں سے سرگودھا، پھر فیصل آباد اور گوجرانوالہ۔ بس اسی علاقے میں پندرہ دن بسر ہوں۔ طوفانی قسم کا پروگرام نہ ہو۔ اطمینان سے احباب کے ساتھ ملاقاتیں ہوں۔ آپ دیکھ لیجیے۔

ایک بات اور یاد آگئی ہے، آرتھر آربری کی Tulip of Sinai (۵) بھی تک نہیں مل سکی۔ اقبال اکیڈمی کی لاہریری میں اس کی جلد ہوگی۔ ڈاکٹر معزالدین کے وہاں تو زیر اس کی مشین بھی ہے، وہیں اس کی فوٹو اسٹیٹ بنوا لیجیے اور مجھے بھجوادیتے۔

”مرقع اقبال“ آپ کا میرے ذمے ہے۔ ۲۵ کو ان شاء اللہ دہلی پہنچوں گا بنارس سے۔ آپ کے لیے ایک جلد لے کے آؤں گا۔ توقیت اقبال میں کوئی غلطی ہو تو اس کی تصحیح کر دیتے۔

اس وقت آپ کے ساتھ باتیں کر رہا ہوں اور باتیں ختم کرنے کو جی نہیں چاہتا، اور جب خط ختم کرنے لگتا ہوں، کوئی نہ کوئی نئی بات یاد آجاتی ہے۔ اب پہلی بات یاد آئی ہے کہ اُطْلُبُوا الْعِلْمَ وَ لَوْ كَانَ بِالصَّيْنِ پھر ”اقبال اور مغربی مفکرین“ میں رسول اکرم کی حدیث کے طور پر چھپ گئی ہے۔ آپ ہی نے تو کہا تھا کہ یہ حدیث نہیں ہے اور آپ اس میں یہ تبدیلی کریں گے کہ یہ ایک عربی مقولہ ہے۔ یہ غلطی پھر کیسے راہ پاگئی (۶)؟

دوسری بات یہ ہے کہ این میری شمل کی کتاب Gabriel's Wing باوجود کوشش بسیار کے مجھے نہیں مل سکی (۷) پاکستان میں دست یاب ہوتی ہو تو میرے لیے ایک جلد حاصل کیجیے، جس قیمت پر بھی ہو سکے؛ ورنہ پھر اس کی بھی فوٹو اسٹیٹ کا پی تیار کروائیے۔

خدا کرے، آپ ہر طرح خیریت سے ہوں۔

نیاز مند
جگن ناتھ آزاد

(۶)

جموں

۳۰ جون ۱۹۸۰ء

۱۱ جولائی ۱۹۸۰ء (۱)

برادر عزیز! آداب

آپ کی طرف سے گذشتہ چند روز میں دو لفافے ملے۔ ایک میں تو تراشے تھے میرے سفر پاکستان سے متعلق؛ اور

وہ بھی کس خوب صورتی کے ساتھ آپ نے کتا بچہ بنا کے بھیجا، جزاک اللہ! میرا سفر خود میری نظر میں محبوب ہو گیا۔ دوسرے لفافے میں سے تو، جو آج ہی ملا ہے، ایک خزانہ برآمد ہوا ہے۔ ”بال جبریل“ کا متروک کلام (۲) میں

نہ جانے کب سے ان درخشندہ فلزات کی تلاش میں تھا۔ آج ان کی ایک جھلک دیکھ لی۔ دسمبر ۷۷ء میں جب میں لاہور گیا تو جاوید منزل میں علامہ مرحوم کے ان مسودات پر نظر پڑی؛ اُس وقت ان کا مطالعہ کرنے کی کوئی صورت نہ تھی۔ یہاں آ کے میں نے ڈاکٹر جاوید اقبال کو لکھا کہ کلام کے مسودات کی ایک فوٹو اسٹیٹ کا پی مجھے بھجوائیے۔ اُس وقت تک فوٹو اسٹیٹ کا پیاں غالباً تیار نہیں ہوتی تھیں۔ بعد میں مجھے فوٹو اسٹیٹ کا پیاں تیار ہوئیں۔ اب جب اپریل میں پاکستان آنے کا میرا پروگرام بنا تو صدیقی صاحب کو میں نے لکھا کہ ایک فوٹو اسٹیٹ کا پی میرے لیے نکلوائیں؛ لیکن چون کہ پروگرام بھگم بھاگ کا تھا، اس طرف توجہ ہی نہ ہو سکی۔ اگر لاہور میں ایک دن اور قیام ہوتا تو شاید میں ان مسودوں پر نظر ڈالنے کے لیے جاوید منزل کا رخ کرتا۔ بہر طور اب آپ کے ذریعے سے ان بیاضوں میں مندرج چند اشعار تو میرے سامنے آ گئے، باقی بھی آپ ہی کے ذریعے سے آ جائیں گے۔

ہاشمی صاحب! آپ نے ”نقوش“ میں میرا مقالہ اقبال کی اپنے کلام پر نظر ثانی، دیکھا ہوگا۔ (۳) اب میں ان اشعار کو اسی مقالے کا جزو بناؤں گا، لیکن اس سلسلے میں مجھے بہت کام کرنا ہوگا۔ ان تمام قیاسات پر غور کرنا ہوگا، جو ان اشعار کو خارج کرنے کا باعث بنے ہوں گے۔

مجھے یاد ہے، میں نے ”مسجد قرطبہ“ کے بعض مصرعوں میں تبدیلی دیکھی تھی، آپ نے ان کا کوئی ذکر نہیں کیا۔ میں چاہتا ہوں کہ ان مسودات پر ایک نظر ڈالنے کے لیے لاہور آؤں۔ ان کو دیکھنے کے قواعد و ضوابط کیا ہیں؟ پوری طرح آگاہ کر کے ممنون فرمائیں۔

۱۸ جولائی کو اقبال انسٹی ٹیوٹ، کشمیر یونیورسٹی، سری نگر میں اقبال پرسیمینار ہے۔ عنوان ہے: Quest for Iqbal and Iqbal، بہت نازک موضوع ہے۔ بردار تو اس گفت و بہ منبر نتواں گفت والا معاملہ ہے۔ مقالہ لکھ رہا ہوں، لیکن صحت ان دنوں اچھی نہیں ہے، معلوم نہیں، جاسکوں یا نہیں۔ خدا کرے، آپ ہر طرح خیریت سے ہوں۔

نیاز کیش
جگن ناتھ آزاد

(۷)

جموں

۱۵ جنوری ۱۹۸۳ء

جان بردار! تسلیم

عنایت نامہ یکم جنوری کا، کل ملا۔ کرم کردی الہی! زندہ باشی۔
اپنی اتنی خوب صورت تصویر تو میں نے آج تک نہیں دیکھی تھی۔ تراشاکس اخبار سے ہے؟ اس کا نام آپ نے نہیں
لکھا۔ (جنہوں نے مجھے نہیں دیکھا اور یہ تصویر دیکھی ہے، وہ مجھے دیکھ کے کتنا مایوس ہوں گے۔)
دو ایک مقالات آپ کو بھیجے تھے، معلوم نہیں ہو سکا، کہاں چھپے ہیں؟
کانفرنس کی صحیح تاریخوں کے متعلق ابھی تک کوئی اطلاع نہیں۔ ایک خط میں، جو شمار کے اعتبار سے تیسرا
تھا، Some time in January لکھا تھا، پھر سرور^(۱) صاحب نے بتایا کہ انھیں وسط جنوری کی اطلاع مل چکی
ہے۔

إن شاء اللہ، اب کے ”مرقع اقبال“ آپ کے لیے ساتھ لاؤں گا، لیکن آپ کو اس میں کون سی چیز نئی ملے گی۔
آپ تو اقبالیات کے سمندر ہیں۔ اقبال پر اپنی نئی کتاب میں آپ کے نام معنون کروں گا۔^(۲)
آپ کے لیے ”آنکھیں ترستیاں ہیں“ اور ”نشان منزل“ بھی لا رہا ہوں۔ ان دونوں میں کتابت و طباعت کی
اغلاط اتنی زیادہ ہیں کہ پیش کرتے ہوئے مجھے شرم محسوس ہوگی۔
اس اطلاع سے مسرت ہوئی کہ آپ کا تھیسس چھپ گیا ہے۔ آپ کے خط میں یہ پڑھ کر کہ ”جاوید نامہ“ کا مصور
اڈیشن چھپ گیا ہے، میرا جی چاہتا ہے کہ بقول محمد حسین آزاد: پر لگاؤں، اڑ کر جاؤں اور ”جاوید نامہ“ کا مصور اڈیشن^(۳) لے
آؤں۔

آپ کا تھیسس^(۴) یوں تو میرے پاس ہے، لیکن اب اشتیاق اسے مطبوعہ صورت میں دیکھنے کا ہے۔

علامہ اقبال پر ہندستان کے مختلف حصوں میں چھپنے والی کتابیں (یا کتابچے) جب بھی ہاتھ لگے ہیں، آپ کو بھیج
دیے ہیں۔ بہر طور آج ہی کلچرل اکیڈمی کو لکھ رہا ہوں کہ کشمیری اور ڈوگری میں جو کچھ چھپا ہو، عنایت کریں۔ آپ کے لیے لے
کے آؤں گا؛ إن شاء اللہ۔

ازراہ کرم پریس فیسر خواجہ غلام صادق^(۵) سے مل لیں اور ان سے عرض کریں کہ تاریخ طے ہوتے ہی مجھے اکسپریس
تار کے ذریعے سے مطلع کریں، کیوں کہ میرا سفر دوسرے رفقائے سفر کے مقابلے میں زیادہ طویل ہے۔ مجھے اپنے سفر کا آغاز
قطب شمالی سے کرنا ہے۔

امید کہ آپ ہر طرح خیریت سے ہوں گے۔

ڈاکٹر وحید قریشی^(۶)، ڈاکٹر معز الدین، طفیل صاحب، ڈاکٹر سلیم اختر، ڈاکٹر محمد معروف^(۷) جمیل لہنی صاحب اور

دوسرے تمام احباب کی خدمت میں آداب۔

والسلام
جگن ناتھ آزاد

ایک ضروری بات:

علامہ مرحوم کا اصل مصرع یوں ہے..... نشانِ مردِ حق دیگر چہ گویم۔ لوگ اسے یوں پڑھتے ہیں..... نشانِ مردِ مومن
باتو گویم۔

یہ تبدیلی کیسے رونما ہوئی؟ (۸) علامہ اقبال نے یہ رباعی کب دہرائی؟ کن لوگوں کے سامنے؟ (غالباً اپریل ۳۸ء
کے شروع کی بات ہے) یہ کس کا بیان ہے کہ علامہ مرحوم نے انتقال سے چند روز قبل یہ رباعی پڑھی تھی؟ اب لاہور آ رہا ہوں تو
اس کے بارے میں تفصیل سے بتائیے گا۔

آزاد

کیا علامہ کا منسلک خط آپ کی کتاب میں ہے؟ شاید ہو۔ اس وقت..... [اس حصے کی عبارت پڑھی نہیں جاسکی۔
مرتب]..... صاحب سے کہیے کہ مجھے ان کے جواب کا انتظار ہے۔

آزاد

(۸)

جموں

۱۹/ اگست ۱۹۸۴ء

برادر عزیز! السلام علیکم

ما اگر مکتوبِ نونہیم، عیب ما مکن
درمیانِ رازِ مشتاقاں قلم نا محرم است (۱)

اس وقت آپ کا ۱۵/ مارچ ۸۴ء کا عنایت نامہ سامنے ہے۔ شرمندہ ہوں اور معذرت خواہ کہ اتنی مدت آپ کو خط نہ
لکھ سکا؛ لیکن اس سے قبل، یعنی فروری میں آپ کو میں نے ایک مفصل خط لکھا تھا، جس میں یہ اطلاع دی تھی کہ میں ۳۱ دسمبر کو
اپنے عہدے سے سبک دوش ہو گیا اور دوسرے دن سے مجھے اسی یونیورسٹی میں Emeritus ship مل گئی۔ آپ کے
۱۵/ مارچ کے خط سے یہ گمان ہوتا ہے کہ میرا کوئی خط آپ کو نہیں ملا۔

غالباً پاکستان کے بعض اخبارات میں میری ریٹائرمنٹ کی خبر تو شائع ہو گئی، لیکن Emeritus ship والی اطلاع
نہیں چھپی؛ اسی لیے اکثر دوستوں نے خط لکھ کے پوچھا کہ اب میرا نیا پتا کیا ہوگا، لیکن اب تو میں اسی یونیورسٹی میں ہوں اور
اسی شعبے میں۔ پتا وہی ہے، جو پہلے تھا۔

آپ بقی والا کام ابھی کچھ مدت تک ادھورا ہی رہے گا۔ ۱۹۶۸ء تک لکھ چکا ہوں، اس کے بعد کا حصہ باقی ہے۔

”جاوید نامہ“ کا ترجمہ مکمل ہو چکا ہے، [بلکہ ۳۷ء ہی میں مکمل ہو گیا تھا۔ اقبال صدی تقاریب کمیٹی کے لیے یہ ترجمہ کیا ہے۔ کمیٹی نے رائٹنگی دے دی ہے، لیکن ابھی تک کتاب نہیں چھپ سکی۔ اب پاکستان کے آئندہ سفر میں مسودہ ساتھ لائوں گا۔ آپ اس دوران میں کسی ناشر سے بات کر لیں۔ (۲)

اس وقت اپنے نئے پراجیکٹ کے کام میں مصروف ہوں: علامہ اقبال کی سوانح حیات۔ Synopsis کے مطابق تو یہ کتاب پانچ سو صفحات کی پانچ یا چھ جلدوں میں مکمل ہوگئی۔ سامان سو برس ہے، کل کی خبر نہیں۔ خیال یہ تھا کہ پہلی جلد ۱۹۰۴ء تک سال رواں تک کے آخر تک مکمل ہو جائے گی، لیکن ان دنوں مکروہات دنیوی میں بُری طرح الجھا رہا اور یہ سلسلہ ابھی تک ختم ہونے میں نہیں آ رہا۔ بہر طور دیکھیں، جو خدا کو منظور۔ (۳)

مندرجہ ذیل کتابیں میرے پاس نہیں ہیں اور مجھے ان کی ضرورت ہے:

۱۔ ”علامہ اقبال اور ان کی پہلی بیگم یعنی والدہ آفتاب اقبال“، مؤلف: سید حامد جلالی

۲۔ ”اقبال کے چند جواہر ریزے“ (۵) خواجہ عبدالحمید

آپ یہ دونوں کتابیں ازراہ کرم میرے لیے خرید کے اپنے پاس رکھ لیں؛ میں دسمبر سے قبل کسی وقت آنکلوں گا، صرف اپنے پراجیکٹ کے کام کے سلسلے میں۔

آپ نے ”اوراق“ سرگودھا میں میرا مقالہ ”کچھ فراق کے بارے میں“ دیکھا (۶)؟ تازہ شمارے میں تو ’جوش اور

اقبال“ چھپا ہے۔ (۷) کس سے دو شمارے قبل ”کچھ فراق کے بارے میں“ چھپا تھا۔

امید کہ آپ خیریت سے ہوں گے۔

نیاز مند

جگن ناتھ آزاد

ڈاکٹر غلام حسین ذوالفقار (۸) کی خدمت میں آداب۔

آزاد

ہاں، علامہ اقبال کی سوانح حیات کے لیے کوئی نام تجویز کیجیے۔

(۹)

جموں

۳ نومبر ۱۹۸۴ء

۱۴ نومبر ۱۹۸۴ء (۱)

برادر عزیز! السلام علیکم

مدت ہوئی کہ آشتی چشم و گوش ہے (۱)

شاید آپ کو اپنے ایک خط میں اس امر کی اطلاع میں نے دی تھی کہ ان دنوں میں یونیورسٹی کے لیے علامہ اقبال کی سوانح حیات لکھ رہا ہوں۔ پہلی جلد ۱۹۰۵ء تک قریب قریب مکمل کر چکا ہوں۔ آخری باب لکھ رہا ہوں: یورپ کو روانگی۔ اسے دہلی یا بمبئی تک لاکے چھوڑ دوں گا اور دوسری جلد اسی کہانی سے شروع کروں گا۔ دوسری جلد کا عنوان یہ ہوگا: ”یورپ میں تین برس“۔

پہلی جلد غالباً پانچ یا چھ سو صفحات پر مشتمل ہوگی اور دوسری بھی، بلکہ ہر جلد کے صفحات کی تعداد پانچ پانچ، چھ چھ سو صفحات ہوگی۔ کتاب چھ یا سات جلدوں میں مکمل ہوگی؛ اب دیکھیں، یہ کام میرے ہی ہاتھوں انجام پاتا ہے یا میرے بعد اور کوئی اسے مکمل کرتا ہے۔ یہ کس کا شعر ہے:

دیکھا دم نزع دل آرام کو عید ہوئی ذوق! ولے شام کو (۲)

مغل خاندان کے ایک شہزادے کی ضعیف العمری میں علامہ اقبال سے ملاقات ہوئی تھی حیدرآباد میں (۳) انھوں

نے اقبال سے ملتے وقت یہ شعر پڑھا تھا۔

یہ خط چند ضروری کاموں کے لیے آپ کو لکھ رہا ہوں۔

عطیہ فیضی اپنی ڈائری..... لندن: ۱۶ جولائی ۱۹۰۷ء..... میں لکھتی ہیں:

آج اقبال نے اپنے ہاتھ کا لکھا ہوا ”پولٹییکل اکانومی“ کا نسخہ مجھے دیا۔ (۵)

یہاں ”پولٹییکل اکانومی“ سے کون سی کتاب مراد ہے؟ وا کر کی انگریزی کتاب کی اردو تلخیص، جو علامہ اقبال نے کی تھی اور جس کا ذکر اورینٹل کالج کی رپورٹ میں موجود ہے یا ”علم الاقتصاد“ کی کاپی انھوں نے عطیہ فیضی کو دی ہوگی۔ کیا وا کر کی تصنیف کا مختصر اردو ترجمہ، جو علامہ اقبال نے کیا، کتابی صورت میں چھپا ہے؟ (۶)

”نقوش“ کا لاہور نمبر (۷) اس وقت میرے پاس نہیں ہے۔ جب میرا دہلی سے سری نگر تبادلہ ہوا تو اپنی پانچ ہزار

کتابیں دہلی چھوڑ آیا تھا۔ اس ساری تعداد میں سے صرف نوے کتابیں بچیں، باقی دیک کی نذر ہو گئیں۔ ”نقوش“ کا لاہور نمبر بھی اسی ذخیرے میں تھا۔

غالباً حکیم احمد شجاع (۸) کا مضمون ”لاہور کا چیمپلس“ اسی لاہور نمبر میں شائع ہوا تھا۔ اس کی فوٹو اسٹیٹ کاپی درکار

ہے۔ اگر زحمت نہ ہو تو حکیم احمد شجاع کی ”خوں بہا“ بھی میرے لیے کہیں سے تلاش کریں۔ پرانی کتاب ہے، آسانی سے نہ مل سکے گی۔ حکیم صاحب قبلہ نے اس کی ایک جلد والد محترم کو دی تھی۔ مدتوں وہ میرے پاس رہی، لیکن اب وہ بھی گم ہو چکی

ہے۔ اصل بات یہ ہے کہ گھر میں اب کتابوں کے لیے کافی جگہ بھی تو نہیں رہی۔
میری زیرِ تحریر کتاب کے لیے کوئی عمدہ سا نام بھی تجویز کیجیے۔
امید کہ آپ خیریت سے ہوں گے۔

نیازمند
جگن ناتھ آزاد

پروفیسر غلام حسین ذوالفقار اور اورینٹل کالج میں دوسرے تمام احباب کی خدمت میں آداب۔ پروفیسر غلام حسین
ذوالفقار صاحب کے مقالے 'علامہ اقبال اور نیشنل کالج میں' نے بہت کام دیا ہے۔ اُن کے نام اور حوالوں سے زیرِ تحریر کتاب
کے بعض صفحات جگمگا رہے ہیں۔ (۹)

آزاد

(۱۰)

جموں

یکم فروری ۱۹۸۶ء

اے عائب از نظر کہ شدی ہم نشین دل
می بینمت عیاں و دعا می فرستمت (۱)

برادر عزیز! السلام علیکم

ایک مدت کے بعد پھر آپ سے ملاقات کا موقع مل گیا۔ حفیظ جالندھری (۲) مرحوم کہا کرتے تھے کہ زندگی کی دعا

مانگنا چاہیے، اگر زندگی ہے تو ملاقاتیں ہونی چاہتی ہیں۔

لیکن یہ تشنگی رہی کہ یہ ملاقاتیں بہت مختصر رہیں۔ اصل میں ہم لوگ، ڈیلی گیشن کے تمام اراکین، بھگم بھاگ کے
عالم میں رہے۔ اطمینان کے ساتھ بیٹھ کے باتیں کرنے کا موقع نہ مل سکا، لیکن میں سمجھتا ہوں، اس دور میں یہ بھی غنیمت
ہے۔

آپ نے بڑا کرم کیا کہ صبح کو ہوٹل میں تشریف لائے اور گراں قدر تحفے سے نوازا: سید حامد جلالی کی کتاب (۳) کی

فوٹو اسٹیٹ کا پی۔ ع: کرم کردی الہی، زندہ باشی!

آپ نے پوچھا تھا کہ "اوراق" والے مضمون 'اقبال اور جوش' کے علاوہ ۸۵ء میں اقبال یا اقبالیات کے بارے

میں میرے کون کون سے مضامین شائع ہوئے ہیں۔ اس وقت جو کچھ یاد ہے، وہ نیچے درج کر رہا ہوں:

- ۱- ”زبان وادب“ (سہ ماہی)..... پٹنہ، بہار..... اپریل تا جون ۸۵ء..... اقبال اور انجمن حمایتِ اسلام
- ۲- ”زبان وادب“ (سہ ماہی)..... پٹنہ، بہار..... اکتوبر تا دسمبر ۸۴ء
- (غالباً یہ تاریخ غلط ہے۔ رسالہ کہیں ادھر ادھر ہو گیا ہے۔ مدیر محترم نے یہی تاریخ لکھی ہے، لیکن میں سمجھتا ہوں، جنوری مارچ ۸۵ء ہونا چاہیے۔ عنوان یاد نہیں۔)
- ۳- ”معارف“..... اعظم گڑھ..... دسمبر ۸۵ء (میرا لکھا ہوا دیباچہ: ”زوداد اقبال“)
- ۴- ”توازن“..... سہ ماہی..... مالی گاؤں..... سلسلہ نمبر ۶ (۸۵ء)..... اقبال کی بعض نظمیں اور ان کے متروک اشعار
- ۵- ”قومی سوچ“..... بمبئی..... ماہ نامہ..... انگلستان جانے کی تیاری..... ”زوداد اقبال“ کا ایک غیر مطبوعہ باب)
- ۶- ”امکان“..... سہ ماہی..... [میں] بھی ایک مضمون چھپا ہے، عنوان یاد نہیں رہا۔ رسالہ سامنے نہیں ہے۔ یاد آیا، اس کا عنوان ہے: اقبال کے استاد: آرنلڈ

لاہور میں آپ کے ساتھ ایک بات کا ذکر کرنا میں بھول گیا اور وہ تھی، اپنی کتاب ”محمد اقبال“ کے بارے میں۔ آپ بھی شاید بھول گئے۔ آپ نے کہا تھا، آپ کے ایک ناشر دوست یہ کتاب چھاپنا چاہتے ہیں (۴) آپ نے مجھ سے شرائط کے بارے میں پوچھا تھا؛ میں نے آپ کو لکھا تھا کہ شرائط آپ خود ہی طے کر لیجیے گا، مجھے منظور ہوں گی۔ نیز، اس کتاب کے بعض حصوں کی، جو صحیح نہیں تھے، میں نے تصحیح کر کے بھیجی تھی۔ آپ کی طرف سے اس سلسلے میں کوئی خط نہ ملا کہ یہ تصحیح شدہ اوراق آپ کو ملے یا نہیں۔ اور کتاب چھپ رہی ہے یا نہیں؟ اس کے بارے میں اطلاع دے کر ممنون کریں۔

اس سلسلے میں اب ایک اور بات یاد آ رہی ہے، وہ یہ کہ صفحہ نمبر ۷۷ کا سارا حاشیہ خارج کر دینا ہے۔ اقبال نے دراصل یہ بات اپنی نظم ”دعا“ کے بارے میں کہی ہے، جو صحیح ہے۔ (یارب! دلِ مسلم کو وہ زندہ تمنا دے)..... ”نوائے غم“ کے بارے میں نہیں لکھی، اس لیے یہ حاشیہ خارج کر دیجیے گا۔

ایک زحمت اوردیتا ہوں۔ ازراہ کرم ڈاکٹر محمد سہیل یا ڈاکٹر وحید عشرت (۵) کو ٹیلی فون پر اطلاع دے دیجیے کہ ڈاکٹر تارا چرن رستوگی (۶) کے ساتھ میری ملاقات دہلی میں ہو گئی تھی۔ انھوں نے ان کے لیے دو سو پچیس صفحات پر مشتمل جو مسودہ دیا تھا، وہ انھیں دے دیا گیا تھا۔ رستوگی صاحب براہ راست ڈاکٹر محمد سہیل عمر اور ڈاکٹر وحید عشرت کو شکر یے کا خط لکھیں گے۔ اس وقت وہ راجستھان جا رہے تھے۔

ایک زحمت اور، ایک ٹیلی فون جناب محمد عبداللہ قریشی کو کیجیے۔ اُن سے کہیے کہ ”زوداد اقبال“ کا پہلا باب، جو غیر مطبوعہ ہے، ہمیں ڈاکٹر جاوید اقبال کو دے آیا تھا۔ اس کا عنوان تھا: خاندان اور آبائی گاؤں۔ اس میں کچھ نئی باتیں ہیں۔ ڈاکٹر جاوید اقبال نے ایک خط میں اس مضمون سے دل چسپی کا اظہار کیا تھا اور وہ اسے دیکھنا چاہتے تھے۔ اب تک وہ دیکھ چکے ہوں گے۔ ان کی رائے یہ تھی کہ یہ مجلس ترقی ادب (یا بزم اقبال؟) کے اردو سہ ماہی ”اقبال“، (۷) میں چھپنا چاہیے۔ ویسے ڈاکٹر

جاویداقبال نے کہا تھا کہ وہ اس پر ایک نظر ڈالنے کے بعد اسے احمد ندیم صاحب قاسمی کو بھجوادیں گے۔ امید ہے، یہ مضمون اپنی منزل مقصود تک پہنچ گیا ہو [گا]۔ اگر نہ پہنچا ہو تو قریشی صاحب ڈاکٹر جاویداقبال سے لے لیں۔

ویسے میری اطلاع کے لیے مجھے ازراہ کرم یہ بتائیں کہ کیا بزم اقبال اور مجلس ترقی ادب ایک ہی ادارے کے دو مختلف نام ہیں ان کا انگریزی رسالہ ’اقبال‘ تو میری نظر سے گزرا ہے۔ میرا مقالہ Islam and the Modern Age اس انگریزی والے ’اقبال‘ میں چھپا تھا (۸) کیا اس ادارے کا (بزم اقبال کا، یا مجلس ترقی ادب کا) اردو میں بھی کوئی جریدہ

’اقبال‘ کے نام سے نکلتا ہے۔ مجلس ترقی ادب کا جریدہ ’صحیفہ‘ تو کبھی کبھار میرے نام آجاتا ہے۔ اس میں میرے دو ایک چھوٹے چھوٹے مضامین چھپے بھی ہیں۔ بات دراصل یہ ہے کہ مضمون ’خاندان اور آبائی گاؤں‘ بہت طویل مضمون ہے۔ اقبال اکیڈمی کے سہ ماہی ’اقبالیات‘ میں تو سما سکتا ہے، دو یا تین قسطوں میں۔ معلوم نہیں، بزم اقبال (؟) کے جریدے ’اقبال‘ (؟) میں سا بھی سکتا ہے یا نہیں۔ صاف کیے ہوئے طویل مضمون کے بارے میں یہ خیال بھی رہتا ہے کہ کہیں ضائع نہ ہو جائے۔ یہاں سے بھیجا ہوا ایک بہت ہی طویل مضمون ’روداد اقبال‘ کا ’حرف اول‘ محمد سہیل عمر صاحب تک نہیں پہنچا۔ یہ

’حرف اول‘ بہت ہی دل چسپ ہے اور اس میں اس پہلو پر بھی روشنی ڈالی گئی ہے کہ یہاں کس کس مزاج کے لوگ اقبالیات سے دل چسپی رکھتے ہیں۔ ایک تو اسے نقل کرنے میں بڑی محنت صرف ہوئی تھی (کیوں کہ فوٹو اسٹیٹ کا پی خراب نکلی تھی۔ جموں میں فوٹو اسٹیٹ کا اچھا انتظام ہے بھی نہیں، اور کئی صفحات کی عبارت کو قلم سے اجاگر کرنا پڑا تھا) اور پھر وہ رجسٹری سے بھیجا۔ پینتیس چالیس روپے کے ٹکٹ اس پر لگ گئے تھے۔ مضمون پھر بھی مکتوب الیہ تک نہ پہنچا۔ بہر طور یہ ’حرف اول‘ اب دوبارہ انھیں بھیجوں گا۔

خدا کرے، آپ ہر طرح خیریت سے ہوں۔

اس خط کی رسید کا انتظار رہے گا۔

نیاز مند

جگن ناتھ آزاد

میرے ایک شاگرد اسد اللہ دانی نے میری تمام کتابوں کے نام، تاریخ اشاعت، پبلشرز وغیرہ کے پتے تلاش کر کے یہ ایک Bio-Data تیار کیا ہے۔ اس خط کے ساتھ آپ کو بھیج رہا ہوں۔ اسے اپنے پاس محفوظ کر لیجیے گا، کبھی کام دے جائے گا۔

اس میں کہیں کہیں اغلاط بھی ہیں۔ آپ انھیں خود صحیح کر لیں گے، مثلاً اس میں مجھے ابھی تک صدر شعبہ اردو دکھا ہے، جو صحیح نہیں ہے۔ اب تو میں ریٹائر ہو چکا اور اسی یونیورسٹی میں ایمرٹس شپ [Emeritus ship] مجھے مل چکی ہے۔ اس طرح کی ایک اور کوتاہی کے باوجود یہ کام کی چیز ہے۔ بس افسوس اس بات کا ہے کہ اپنے ملک میں میرے کام کی پوری قدر نہیں

ہوئی۔ ہاں، بڑی بات یہ ہے کہ جو کچھ ملا ہے، بن مانگے ملا ہے اور اس خیال سے جو تسکین ہوتی ہے، لفظوں میں نہیں آسکتی۔
 ”محمد اقبال: ایک ادبی سوانح حیات“ کے سلسلے میں ایک اور کام کی بات یاد آگئی۔ اس کتاب میں جہاں جہاں لفظ
 واژناسٹ آیا ہے، اسے ویگے ناسٹ کر دیں۔ صفحہ ۷۱ کا سارا حاشیہ حذف کر دیں؛ لیکن یہ اطلاع بھی تو دیں کہ کتاب واقعی
 چھپ رہی ہے یا پبلشر نے اپنا ارادہ بدل لیا ہے۔

والسلام

آزاد

اس خط کی رسید کا انتظار رہے گا۔

آزاد

(۱۱)

جموں

۳۰ جون ۱۹۸۶ء

محبت گرامی قدر! آداب

یہاں آنے کے بعد ایک خط آپ کو براہ راست لکھا اور ایک جناب محمد عبداللہ قریشی کی وساطت سے۔ امید کہ
 دونوں مل گئے ہوں گے۔

امید کہ ”مرقع اقبال“ آپ کو موصول ہوگئی ہوگی۔ دہلی سے میں نے ڈاکٹر آغا سہیل (گورنمنٹ ایف سی کالج،
 لاہور) کے ہاتھ بھیجی تھی۔

ایک دفعہ آپ نے پوچھا تھا کہ سال رواں میں علامہ اقبال کے متعلق میرے کون کون سے مقالے چھپے ہیں، ان کی
 فہرست نیچے درج ہے:

- ۱- Last year ماہ نامہ ”معارف“، اعظم گڑھ..... دسمبر ۸۵ء..... ”روداد اقبال“ (پہلا حصہ)
- ۲- ماہ نامہ ”معارف“، اعظم گڑھ..... جنوری ۸۶ء..... ”روداد اقبال“ (دوسرا حصہ)
- ۳- ”ہماری زبان“، نئی دہلی..... (تاریخ یاد نہیں رہی ۸۶ء ہی ہے)..... ”کچھ اقبال کے بارے میں“
- ۴- ”روح ادب“ (سہ ماہی)، کلکتہ..... جون ۱۹۸۶ء..... ”اقبال کی تاریخ ولادت“
- ۵- ”توازن“ (سہ ماہی، سلسلہ نمبر ۶)، مالی گاؤں..... جنوری فروری مارچ ۸۶ء.....
 ’اقبال کی بعض نظمیں اور ان کے متروک اشعار‘
- ۶- Last year ”زبان و ادب“ (سہ ماہی)، پٹنہ..... اپریل مئی جون ۸۵ء..... ’اقبال اور انجمن حمایت اسلام
 زحمت نہ ہو تو ازراہ کرم محمد عبداللہ قریشی صاحب کے ساتھ ٹیلی فون پر بات کر لیں اور پوچھ لیں کہ انھیں میرا خط

مل گیا ہے یا نہیں؟ اس خط میں کئی باتیں جواب طلب ہیں۔ ایک اہم بات یہ ہے کہ مجھے ان کی کتاب ”آئینہ اقبال“ کی ضرورت ہے۔ ان سے کہیے کہ بھجوادیں۔ حمزہ فاروقی صاحب کے ”سفر نامہ اقبال“ (۱) کی بھی ضرورت ہے۔ آپ کو زحمت تو

ہوگی، لیکن یہ آپ بھجوادیں۔ حشر کے روز دونوں دوستوں کے ساتھ حساب ہو جائے گا۔

اس وقت آپ کا ایک عنایت نامہ سامنے ہے ۱۳ فروری ۸۶ء کا۔ اس کا جواب میں ابھی تک نہیں دے سکا، اب دے رہا ہوں۔ حیدرآباد میں بھی اس کے متعلق بات نہیں ہوئی۔

۱۔ ”فکر اقبال کے بعض اہم پہلو“ اور Iqbal: His poetry and Philosophy یہ دونوں کتابیں آپ کو حیدرآباد

میں پیش کر دی گئی تھیں۔

۲۔ ”مرقع اقبال“ ڈاکٹر آغا سہیل کے ہاتھ روانہ کر دیا گیا تھا، مل گیا ہوگا۔

۳۔ ”بچوں کا اقبال“ (ناشر: کپور برادرز) بھی، میرا خیال ہے، آپ کو حیدرآباد ہی میں پیش کر دی گئی تھی۔ اگر نہ دی ہو تو لکھیں،

میں یہاں سے رجسٹری کے ذریعے سے بھیج دوں گا۔ چھوٹی سی کتاب ہے (لیکن خیال یہی ہے کہ میں نے آپ کو دے دی تھی۔ اب ٹھیک سے یاد نہیں آ رہا ہے)۔

۴۔ ”اقبال: زندگی، شخصیت اور شاعری“، ہو سکتا ہے، یہ کتاب آپ کو دہلی میں مل گئی ہو۔ این سی ای آر ٹی نے چھاپی ہے۔ اگر نہ ملی ہو تو اس کے بارے میں بھی اطلاع دیں۔ ”بچوں کا اقبال“ کے ساتھ ہی بھیج دوں گا۔

۵۔ ”اقبال اور اس کا عہد“ کے پہلے ہندستانی اڈیشن اور دوسرے ہندستانی اڈیشن میں کوئی فرق نہیں ہے۔ تیسرے ہندستانی اڈیشن میں ایک مضمون کا اضافہ ہے: ”اقبال کی شاعری“۔ یہ ”نگار“ (لکھنؤ) میں بھی چھپا تھا اور ”نگار پاکستان“ (کراچی) میں بھی۔ میرا خیال ہے، یہ مضمون آپ دیکھ چکے ہیں۔ شاید ”اقبال بحیثیت شاعر“ میں بھی یہی شامل ہے۔ یہ خط گھر سے لکھ رہا ہوں اور ”اقبال بحیثیت شاعر“ یونیورسٹی میں ہے۔ شاید آپ نے اپنے ایک مضمون میں میرے مذکورہ مضمون ’اقبال کی شاعری‘ کا حوالہ بھی دیا ہے ’مسجد قرطبہ‘ کے تعلق سے (۲)

۶۔ ”اقبال کی کہانی“ (دس سے چودہ برس تک کے طلبہ کے لیے) ۱۹۷۶ء اور ۱۹۸۴ء کے اڈیشنوں میں کوئی فرق نہیں۔

آپ نے لکھا تھا کہ ”محمد اقبال: ایک ادبی سوانح حیات“ کی اشاعت آپ کے جو دوست کرنا چاہتے ہیں، وہ سنی جون تک کام شروع کرنے کا ارادہ رکھتے ہیں۔ جون تو اب قریب قریب گزر ہی گیا۔

میں نے اپنے ایک خط میں ان اغلاط کی نشان دہی کی تھی، جو اس ہندستانی اڈیشن میں موجود ہیں، لیکن آپ نے بتایا تھا کہ یہ خط آپ کو نہیں ملا۔ اب نیچے دوبارہ یہ نشان دہی کر رہا ہوں۔ ازراہ کرم کتابت سے قبل مطبوعہ ہندستانی اڈیشن میں یہ تمام اغلاط صحیح کر دیں؛ ممنون ہوں گا۔

صفحہ نمبر	سطر	غلط	صحیح
۱۹	۳	خاندان نے اسلام۔۔۔ اور	خاندان نے اسلام قبول کیا۔ بزرگ خاندان نے متعدد بار حج کرنے کے باعث بابالول حج نام پایا اور
۱۹	۱	سترہویں صدی عیسوی کی بات ہے	پندرہویں صدی عیسوی کی بات ہے
		صفحہ نمبر ۶۳ سے ۷۷ تک جہاں جہاں لفظ واژنا سٹ آیا ہے، اسے دیکھ کر ناسٹ بنادیں۔	
۷۶		پہلا مصرع	بالا لہ رویاں
۱۰۴	۸	بج	چیف جسٹس
		اس کے علاوہ آپ ایک نظر کتاب پر ڈال لیں اور ان کے علاوہ اور کوئی غلطی ہو تو اس کی بھی تصحیح کر دیں؛ ممنون ہوں گا۔	

مضمون کے متعلق محمد عبداللہ قریشی صاحب کا خط، مدت ہوئی، ملا تھا۔ ڈاکٹر جاوید اقبال نے مضمون 'خاندان اور آبائی گاؤں' قاسمی صاحب کو بھیج دیا تھا اور وہ 'اقبال' (اردو) میں شائع ہو رہا ہے۔

لیجیے، آپ کے عنایت نامے کے دوسرے صفحے پر ۵ سوال اور درج ہیں، ان کے جواب، نامکمل ہی سہی، حاضر ہیں:

۱۔ 'روداد اقبال'، (۳) کی دو جلدیں مکمل ہو چکی ہیں۔ جلد اول پندرہویں صدی سے ۱۹۰۵ء تک اور جلد دوم ۱۹۰۵ء سے ۱۹۰۸ء تک۔ دونوں جلدوں کے ابواب کی فہرست یہ ہے:

جلد اول:	
۱۔ حرفِ اول	۲۔ خاندان اور آبائی گاؤں
۳۔ سپروسے سیال کوٹ	۴۔ تاریخ ولادت
۵۔ پیدائش، بچپن اور لڑکپن	۶۔ اقبال: لاہور میں
۷۔ ۱۹۰۵ء تک کا متروک کلام	۸۔ فکرو فن کے ارتقا کا پس منظر (خود انتقادی کی روشنی میں)
۹۔ اقبال اور ہندستان	۱۰۔ انگلستان جانے کی تیاری
	(ہاتھ کے لکھے ہوئے نفل اسکریپ ساز کے قریباً سات سو صفحات)

جلد دوم:

۱۔ تمہید	۲۔ لاہور سے لندن تک
۳۔ اقبال: انگلستان میں	۴۔ ایران میں مابعد الطبیعیات کا ارتقا
۵۔ عطیہ فیضی اور ویکے ناسٹ	۶۔ مغرب: اقبال کی نظر میں
۷۔ اقبال: مغرب کی نظر میں	۸۔ ۱۹۰۵ء کے بعد کا کچھ متروک کلام

(ہاتھ کے لکھے ہوئے فل اسکیپ سائز کے قریباً ساڑھے چھ سو صفحات)

آپ نے اس کی اشاعت کے بارے میں پوچھا ہے۔ دراصل اس کی طباعت اور اشاعت سے میرا کوئی تعلق نہیں۔ میرا کام تو یہ ہے کہ یونیورسٹی کی فرمائش پر میں یہ کام مکمل کر دوں۔ طباعت تو یونیورسٹی کا کام ہے اور یونیورسٹی چند ناشرین سے بات کر رہی ہے۔ دو ایک ماہ تک، امید ہے، کوئی نہ کوئی نتیجہ سامنے آ جائے گا۔ اس وقت آپ کو اطلاع دوں گا۔ ترجمہ ”جاوید نامہ“ میں نے آل انڈیا اقبال صدی تقاریب کمیٹی کی فرمائش پر ۱۹۷۳ء میں مکمل کر لیا تھا۔ آج اسے مکمل کیے تیرہ برس گزر گئے۔ اس دوران میں میری کئی کتابیں چھپ گئیں، اس کی باری نہ آسکی۔ اس وقت آل انڈیا اقبال صدی تقاریب کمیٹی موجود تو ہے، لیکن ع: ہر چند کہیں کہ ہے، نہیں ہے۔ اب امید نہیں کہ یہ ادارہ یہ کتاب چھاپ سکے۔ میں نے بھی اس کے متعلق کسی پبلشر سے بات نہیں کی۔ چاہتا ہوں، اب کسی سے بات کروں۔ میں نے اس ترجمے میں اپنا خونِ جگر صرف کیا ہے۔ یہ ترجمہ پاکستان میں بھی چھپنا چاہیے۔

”معارف“، اعظم گڑھ کے شمارہ دسمبر ۸۵ء میں ”رُودادِ اقبال“ کے ”حرفِ اوّل“ کا پہلا حصہ شائع ہوا تھا اور جنوری

۸۶ء میں دوسرا حصہ۔

’انگلستان جانے کی تیاری‘ ”قومی سوچ“، بمبئی میں چھپا۔ مہینا یا دو نہیں، فروری یا مارچ تھا۔ اقبال کے استاد: آرنلڈ، لکچھپا ہے،

لیکن بالکل یاد نہیں کہ کس رسالے میں۔ رسالے طلبہ لے جاتے ہیں، میں مانگنا بھول جاتا ہوں اور وہ واپس کرنا بھول جاتے ہیں۔ اور رسائل واپس مانگوں بھی کیا، گھر میں کتابوں کی جگہ مشکل سے نکال پاتا ہوں۔ چار کمرے فرش سے چھت تک کتابوں سے بھرے ہیں۔ کوئی دس ہزار کتاب بکسوں میں بند کر کے دہلی بھیج چکا ہوں۔ اب یہاں سے فارغ ہو کے دہلی واپس جاؤں گا تو ان تمام کتابوں کو سنبھالوں گا، اس لیے رسائل اگر طلبہ لے جاتے ہیں تو اچھا ہی کرتے ہیں۔

دیکھیے، یہ دانے پانی کی بات ہے۔ ۱۹۶۸ء میں دو برس کے لیے سری نگر آیا تھا۔ وہاں دس برس کام کرنے کے بعد سبک دوش ہوا۔ پھر جموں یونیورسٹی نے بلا لیا تین برس کے لیے۔ ابھی تک یہیں ہوں۔ مستقبل کے بارے میں کسے معلوم ہے۔ ہم باہر کے لوگ ہیں، یہاں کے شہری بن نہیں سکتے اور جہاں کے شہری ہیں (دہلی کے)، وہاں سے نکلے بیس برس ہونے کو آ رہے ہیں۔ حفیظ صاحب نے کیا عمدہ کہا ہے:

بھگڑا دانے پانی کا ہے، دام و قفس کی بات نہیں

اپنے بس کی بات نہیں، صیاد کے بس کی بات نہیں

گو یا میری زندگی تو ہجرت ہی میں بسر ہوگئی۔ راول پنڈی سے لاہور، لاہور سے دہلی، دہلی سے سری نگر اور سری نگر سے جموں۔

گو یا اب واپسی کا سفر ہے۔ خدا کرے، اس سفر کا خاتمہ عیسیٰ خیل میں جا کر ہو، کیوں کہ سفر کی ابتدا وہیں سے ہوئی تھی۔ (۵)

اگلے دن ”نوائے وقت“ (لاہور) میں پڑھا کہ استاذ محترم ڈاکٹر سید عبداللہ بیمار ہیں۔ اس اطلاع سے طبیعت بہت پریشان ہے۔ خدا انہیں صحت دے۔ آپ اگر ہسپتال ان سے ملنے جائیں عیادت کے لیے تو میرا سلام اُن کی خدمت میں عرض کر دیں۔ (۶) اس مصرعے کے ساتھ:

ع تنت بہ نازِ طیبیاں نیاز مند مباد

میں اُن کی صحت کے لیے ہر لمحہ دست بہ دعا ہوں۔ وہ ہمارے علم و ادب کی اور ہمارے تہذیب و تمدن کی بہت قیمتی متاع ہیں۔ اللہ تعالیٰ ان کا سایہ ہمارے سروں پر سلامت رکھے۔ امید کہ آپ ہر طرح خیریت سے ہوں گے۔

نیاز مند
جگن ناتھ آزاد

پس نوشت:

یہ خط بہت طویل ہو گیا ہے۔ خدا کرے، آپ تک پہنچ جائے۔ اس کے اکثر حصے جواب طلب ہیں، ان حصوں کے جواب کا انتظار رہے گا۔ والسلام

جگن ناتھ آزاد

میرا گھر کا پتہ یہ ہے:

A-25 Government Quarters,

Gandhi Nagar, Jammu Tawi

(J & K)-180004

بھائی جان! ایک اہم بات تو رہ ہی گئی۔ لفافہ بند کرنے کے بعد اسے کھولا ہے۔

کچھ مدت ہوئی، میں نے میرا بخش جلوہ کے بارے میں ایک مضمون پڑھا۔ (۷) اب اس مضمون کی ضرورت

ہے اور یاد نہیں آ رہا ہے کہ کہاں پڑھا ہے؟ خیال تو یہ ہے کہ ”اقبال ریویو“ (اردو) میں پڑھا ہے، لیکن اب جس قدر شمارے ”اقبال ریویو“ کے میرے پاس ہیں، میں نے سب دیکھ ڈالے ہیں، یہ مضمون نہیں مل رہا ہے۔ یہ بھی یاد نہیں کہ اس کے لکھنے والے کون صاحب ہیں؟ یہ علامہ اقبال کے لڑکپن کے دوست تھے۔ علامہ جب انگلستان سے واپس آئے تو انھوں نے ان کے استقبال جلسے میں نظم بھی پڑھی تھی (سیال کوٹ میں)۔ نظم تو جیسی تھی، سوچی، لیکن مذکورہ مضمون کی مجھے ضرورت ہے۔ آپ کی نظر سے یہ مضمون گزرا ہو، یا اب گزرے تو مطلع فرما کر ممنون کریں۔

آزاد

حواشی و تعلیقات

(۱)

- ۱- ”بال جبریل“، ص ۶۶
- ۲- عطاء الحق قاسمی (پ: یکم فروری ۱۹۴۳ء)۔ معروف مزاح نگار، سفر نامہ نویس، شاعر اور دانش ور۔
- ۳- منیرہ بیگم (پ: ۳۱ اگست ۱۹۳۰ء) اقبال کی دوسری اہلیہ (سر دار بیگم) سے ان کی صاحبزادی۔ اقبال انھیں پیار سے بانو کہا کرتے تھے۔ ان کی شادی علامہ کے دوست میاں امیر الدین کے صاحبزادے میاں صلاح الدین سے ہوئی۔
- ۴- میاں امیر الدین (۲ فروری ۱۸۸۹ء-۱۵ اگست ۱۹۸۹ء)۔ لاہور کی معروف سماجی و سیاسی شخصیت۔ تحریک پاکستان کے کارکن۔ صدر: انجمن حمایت اسلام و انجمن اسلامیہ پنجاب؛ میونسپل کارپوریشن، لاہور کے میئر اور صوبائی و قومی اسمبلی کے رکن رہے۔
- ۵- عبدالقوی دستوی (پ: یکم نومبر ۱۹۳۰ء) محقق، ناقد اور ادیب۔ سیفیہ کالج، بھوپال سے بطور صدر شعبہ اردو سبک دوش ہوئے۔ مزید تفصیل کے لیے دیکھیے: ”عبدالقوی دستوی: ایک مطالعہ“، مرتبین: ڈاکٹر محمد نعمان + کوثر صدیقی۔ بھوپال ۲۰۰۱ء۔
- ۶- میاں منظر بشیر (۱۳ اکتوبر ۱۹۲۷ء-۶ فروری ۲۰۰۱ء)۔ تحریک پاکستان کے سرگرم کارکن اور مسلم لیگی رہنما۔ میاں بشیر احمد (۲۹ مارچ ۱۸۹۳ء-۳ مارچ ۱۹۷۱ء) کے فرزند۔
- ۷- چودھری ریاض احمد (پ: ۱۱ نومبر ۱۹۳۶ء) مدیر: ”سویرا“، نامور ناشر۔
- ۸- چودھری نذیر احمد (۱۹۱۰ء-۲۳ مئی ۱۹۷۱ء)۔ ترقی پسند ادیب۔ بانی: ماہ نامہ ”سویرا“، لاہور؛ نیا ادارہ، لاہور اور سویرا آرٹ پریس، لاہور۔
- ۹- ”ہماری زبان“: انجمن ترقی اردو (ہند)، نئی دہلی کا مفت روزہ ترجمان۔

(۲)

- ۱- عبدالرحیم چغتائی: معروف مصور اور افسانہ نگار عبدالرحمن چغتائی اور اقبال شناس: ڈاکٹر عبداللہ چغتائی کے بھائی۔ مکتوب الیہ کا خیال ہے کہ آزاد صاحب نے کتاب عبداللہ چغتائی کو بھیجی ہوگی، نہ کہ عبدالرحیم چغتائی کو، کیوں کہ تینوں بھائیوں میں سے اقبال اور اقبالیات سے دلچسپی اور تعلق عبداللہ چغتائی کو سب سے زیادہ تھا۔
- ۲- ڈاکٹر عبدالسلام خورشید (۱۲ اگست ۱۹۱۹ء-۱۱ فروری ۱۹۹۵ء) عبداللہ سعید ساک کے فرزند۔ معلم، صحافی، مصنف، محقق۔ تحریک پاکستان کے کارکن۔ صدر شعبہ صحافت: پنجاب یونیورسٹی، لاہور۔ اقبالیاتی کتاب: ”سرگذشت اقبال“۔
- ۳- ناشر، مکتبہ عالیہ، لاہور کے مہتمم۔ ”کلمہ نشتر“ ان کا قلمی نام تھا۔
- ۴- آزاد نے اپنی متذکرہ کتاب کے دیباچے میں عربی مقولے: اطلبو العلم و لو کان بالصحین کو حدیث نبوی کے طور پر درج کیا تھا۔ ڈاکٹر ہاشمی نے توجہ دلائی کہ یہ حدیث نہیں، عربی مقولہ ہے۔ سند کے لیے دیکھیے: مولانا عبدالقدوس ہاشمی کا

مضمون 'معتبر و غیر معتبر روایات'، مشمولہ "جملہ اسلامی تاریخ و ثقافت"، (شعبہ اسلامی تاریخ، کراچی یونیورسٹی) شمارہ: ۱، ۲۰۰۷ء، ص ۱۷۳

- ۵۔ "تفکیک جدید الہیات اسلامیہ" اقبال کے نگرانی خطبات (مدراس) کا پہلا اردو ترجمہ از سید نذیر نیازی۔
- ۶۔ ڈاکٹر سلیم اختر (پ: ۱۱ مارچ ۱۹۳۳ء)۔ نقاد، افسانہ نگار اور ادیب۔ سابق استاد شعبہ اردو: گورنمنٹ کالج، لاہور اور یونیورسٹی آف ایجوکیشن، لاہور۔ "اقبال: شخصیت، افکار و تصورات..... مطالعہ کا نیا تناظر" ان کا اقبالیاتی کلیات ہے، جس میں ان کی جملہ اقبالیاتی تحریریں شامل ہیں۔

(۳)

- ۱۔ ڈاکٹر انور محمود خالد (پ: یکم مارچ ۱۹۳۰ء)۔ شاعر، ادیب اور نقاد۔ سابق صدر شعبہ اردو: گورنمنٹ کالج، فیصل آباد۔ ڈاکٹریٹ کے لیے انہوں نے "اردو نثر میں سیرت رسول" کے موضوع پر واقع تحقیقی مقالہ تحریر کیا تھا۔ آج کل (جنوری ۲۰۱۱ء) فیصل آباد میں مقيم ہیں۔ اقبالیاتی حوالے سے متعدد مضامین تحریر کر چکے ہیں۔
- خالد صاحب نے جگن ناتھ آزاد کی کتاب "اقبال اور کشمیر" (مطبوعہ: علی محمد اینڈ سنز، سری نگر ۱۹۷۷ء) پر اپنے مضمون بعنوان: "اقبال، مشاہیر کشمیر اور جگن ناتھ آزاد" (مطبوعہ: رونا منہ نوائے وقت، لاہور، ۱۴ جولائی ۱۹۷۸ء) میں چار سوالات اٹھائے تھے: (۱) کیا آں برہمن زادگان زندہ دل سے واقعی پنڈت موتی لعل نہرو اور پنڈت جواہر لعل مراد ہیں؟ (۲) کیا آں جو ان کو شہر و دشت و در گرفت سے شیخ عبداللہ (شیر کشمیر) مراد ہیں؟ (۳) کیا ملا زادہ ضیفم لولائی دراصل سید انور شاہ کشمیری ہیں؟ (۴) کیا بیانی الحقیقت اقبال نے شیخ عبداللہ کو یہ مشورہ دیا تھا کہ وہ مسلم کانفرنس کو نیشنل کانفرنس میں تبدیل کر دیں؟
- پہلے دو سوالات میں دیے گئے دو اشعار "جاوید نامہ" کے حصے بعنوان: زیارت امیر کبیر حضرت سید علی ہمدانی و ملا طاہر غنی کشمیری (آں سوے افلاک) سے لیے گئے ہیں۔ مکمل اشعار:

آں برہمن زادگان زندہ دل لالہ احمر ز رُوے شاں خجل
آن جو ان کو شہر و دشت و در گرفت پرورش از شیر صد مادر گرفت
جگن ناتھ آزاد نے اپنی کتاب میں برہمن زادگان سے موتی لعل، جواہر لعل اور شیخ عبداللہ مراد لیے ہیں۔ اس موضوع پر مرتب کے نام ڈاکٹر انور محمود خالد کی مراسلت کے لیے رجوع کیجیے: ماہ نامہ "الحرا" لاہور، ستمبر ۲۰۰۹ء۔

- ۲۔ "اقبال اور کشمیر" از سلیم گمی، یونیورسٹی بکس، لاہور، ۱۹۸۵ء (دوم)، براؤیل: ۱۹۷۷ء۔ مندرجات کتاب: کشمیر کا مذہبی اور فکری پس منظر، کشمیر کا تاریخی اور سیاسی پس منظر، کشمیر کی تحریک حریت اور اقبال، اہل کشمیر کا اقبال میں، کشمیر کا اقبال میں، اقبال کے آبا و اجداد اور کشمیر، ساقی نامہ کا مطالعہ، تعلیقات۔
- ۳۔ ڈاکٹر صابر آفاقی (پ: ۹ مارچ ۱۹۳۳ء)۔ شاعر، محقق، مترجم، سفر نامہ نگار۔ ان کی کتاب کا نام بھی "اقبال اور کشمیر" ہے۔ کتاب کا دوسرا ایڈیشن ڈاکٹر جاوید اقبال کے دیباچے کے ساتھ "اقبال اور آزادی کشمیر" کے نئے نام سے مقبول اکیڈمی، لاہور (۱۹۹۲ء) کی طرف سے شائع ہوا۔

- ۴۔ مراد ہے: دیوناگری رسم الخط میں انتخاب کلام اقبال۔

- ۱- فیض احمد فیض (۱۴ فروری ۱۹۱۱ء-۲۰ نومبر ۱۹۸۴ء)۔ ترقی پسند شاعر، ادیب اور نقاد۔ ان کا شعری کلیات ”نسخہ ہائے وفا“ کے نام سے شائع ہو چکا ہے۔ اقبالانی کتب: ”اقبال“، ”انتخاب پیام مشرق“ (منظوم اردو ترجمہ)۔
- ۲- قتیل شفائی (۲۴ دسمبر ۱۹۱۹ء-۱۱ جولائی ۲۰۰۱ء)۔ ترقی پسند شاعر اور فلمی نغمہ نگار۔
- ۳- مکتوب الیہ کا یہ مقالہ بعنوان ’میر انیس اور اقبال‘ شعبہ اردو، پشاور یونیورسٹی کے مجلے ’خیابان‘ (انیس نمبر)، شمارہ: دسمبر ۱۹۷۴ء میں شائع ہوا۔ اب یہ مضمون ’اقبالیات‘: تفہیم و تجزیہ میں شامل ہے۔
- ۴- ماہ نامہ ’کتاب‘، نیشنل بک فاؤنڈیشن کا ترجمان تھا اور اُس زمانے میں لاہور سے شائع ہوتا تھا۔ اب یہ اسلام آباد سے نکلتا ہے۔ آزاد صاحب کی مذکورہ کتاب پر مکتوب الیہ نے تبصرہ کیا تھا۔
- ۵- صوفی غلام مصطفیٰ تبسم (۳ اگست ۱۸۹۹ء-۷ فروری ۱۹۷۸ء)۔ پنجابی، اردو اور فارسی کے شاعر، مترجم اور نقاد۔ استاد و صدر شعبہ فارسی: گورنمنٹ کالج، لاہور۔ چیئرمین: پاکستان آرٹس کونسل؛ نائب صدر: اقبال اکادمی پاکستان۔ اقبالانی کتب: ”نقشِ اقبال“ (منظوم پنجابی ترجمہ)، ”شرح صدرِ اقبال“، ”علامہ اقبال“ (فارسی سے ترجمہ)، ”انتخاب کلام اقبال“، ”سرپردہ افلاک“ (”جاوید نامہ“ کا آزاد منظوم ترجمہ)۔
- ۶- ڈاکٹر انور محمود خالد کو اس واقعے کی بابت کوئی بات یاد نہیں۔

- ۱- صدیقی صاحب سے مراد مسیح الدین صدیقی (۱۹۳۱ء-۲ دسمبر ۲۰۰۱ء) ہیں۔ ماہرِ تعلیم، بیورو کریٹ۔ اولین سیکرٹری اور ڈائریکٹر: اکادمی ادبیات پاکستان، اسلام آباد۔ جگن ناتھ آزاد کے اس دورے کا انتظام حکومت پاکستان نے کیا تھا اور صدیقی صاحب اس دورے میں افسر مہمان داری تھے۔
- ۲- غالب کا شعر یوں ہے:
- ۳- کلکتے کا جو ذکر کیا تو نے ہم نشیں! اک تیر میرے سینے میں مارا کہ ہائے ہائے جگن ناتھ کے والد: تلوک چند محروم یکم جولائی ۱۸۸۷ء کو موضع نور پور زمان شاہ تحصیل عسلی خیل (میانوالی) میں پیدا ہوئے اور ۶ جنوری ۱۹۶۶ء کو دہلی میں انتقال کیا۔ ۱۹۰۸ء میں اقبال کی یورپ سے واپسی پر محروم نے ایک نظم ’مسلم و پیام‘ (مطبوعہ ”مخزن“، نومبر ۱۹۰۸ء) میں اقبال کا استقبال ان الفاظ میں کیا:
- آنا جرا مبارک، یورپ سے آنے والے احباب منتظر کو صورت دکھانے والے اس نظم کو پڑھ کر اقبال نے ۴ جنوری ۱۹۰۹ء کو انھیں شکرے کا خط لکھا (مشمولہ: ”خطوط اقبال“، ص ۱۰۴)۔ لیکن اقبال سے ان کی پہلی ملاقات ۱۹۱۳ء میں ہوئی۔ شعری مجموعوں میں ”رباعیات محروم“، ”نیرنگ معانی“، ”شعلہ نوا“ اور ”کاروانِ وطن“ شامل ہیں۔
- ۴- محمد طفیل (۱۳ اگست ۱۹۲۳ء-۴ جولائی ۱۹۸۶ء)۔ مدیر: ”نقوش“، خاکہ نگار اور ادیب۔
- ۵- آرتھر جان آربری: Arthur John Arberry (۱۹۰۵ء-۱۹۶۹ء)۔ پروفیسر آربری کیمبرج میں پاکستانی طلبہ کی ایسوسی ایشن کے زیر اہتمام یوم اقبال کی تقریبات میں باقاعدگی سے شرکت کیا کرتے تھے۔ ڈاکٹریٹ کے لیے جاوید

اقبال کا تحقیقی مقالہ انھیں کی نگرانی میں پایہ تکمیل کو پہنچا۔ اقبالیاتی تراجم:

The Tulip of Sinai, Persian Psalms, The Mystries of Selflessness, Iqbal's
Complaint and Answer, Javid Nama

۶۔ بقول ڈاکٹر ہاشمی: کتاب کے ناشر جمیل لہنی مرحوم کو بارہا زبانی اور تحریری توجہ دلائی گئی۔ افسوس کہ وہ آخر تک اسے بطور حدیث نبوی ہی چھاپتے رہے۔

۷۔ این میری شمل: Annemarie Schimmel (۱۹۲۲ء-۲۰۰۳ء)۔ معلم، دانش ور، جرمن نژاد مستشرق۔ جرمن، انگریزی، عربی، فارسی، ترکی، اردو، سندھی سمیت متعدد زبانیں بول اور پڑھ سکتی تھیں۔ ”جاوید نامہ“ کا ترکی زبان میں ترجمہ کیا۔ ان کی خواہش تھی کہ ان کی تدفین سندھ میں ٹھٹھہ کے قریب مکلی کے قبرستان میں کی جائے، لیکن جب ان کا انتقال ہوا تو ان کی وصیت کو نظر انداز کرتے ہوئے انھیں فوری طور پر بون کے عیسائی قبرستان میں دفن کر دیا گیا۔ ادھر اقبال اکادمی پاکستان نے مکلی کے قبرستان میں ایک عابنائہ رسم تعزیت ادا کی اور ان کی قبر کے لیے مختص جگہ پر ایک کتبہ لگا دیا گیا۔ ان کی مطبوعات کی تعداد غالباً ایک سو پانچ ہے۔ اقبالیاتی کتب:

Cavidname, Botschaft der Ostens, Das Buch der Ewigkeit, Persischer Psalter,
Muhammad Iqbal: Poet and Philosopher, Gabriel's Wing.

(۶)

- ۱۔ اس خط کے سرنامے پر یہ دونوں تاریخیں درج ہیں، چنانچہ یہاں بھی دونوں لکھ دی گئی ہیں۔
- ۲۔ مطبوعہ: ”مجلہ تحقیق“ اور نیشنل کالج، لاہور ۱۹۸۰ء، ص ۳۱-۳۲؛ مشمولہ ”اقبال“ ۸۴ء از ڈاکٹر وحید عشرت (۱۹۸۶ء) ص ۲۲-۲۵؛ مشمولہ ”اقبالیات: تفہیم و تجزیہ“ از ڈاکٹر رفیع الدین ہاشمی، ص ۳۳-۱۷۳۔
- ۳۔ مشمولہ: ”نقوش“، شمارہ ۱۲۳، ستمبر ۱۹۷۷ء۔ اس میں اقبال کی اپنے کلام پر نظر ثانی کے علاوہ آزاد کا ایک اور مضمون اقبال کا مثالی انسان، بھی شائع ہوا تھا۔

(۷)

- ۱۔ سرور سے مراد پروفیسر آل احمد سرور ہے۔
- ۲۔ جگن ناتھ آزاد اس ارادے کو روبرو عمل نہیں لاسکے۔
- ۳۔ ”جاوید نامہ“: مصورا ڈبیشن (مصور: جمی انجینئر) اقبال اکادمی پاکستان، لاہور ۱۹۸۲ء
- ۴۔ ”تصانیف اقبال کا تحقیقی و توضیحی مطالعہ“
- ۵۔ پروفیسر خواجہ غلام صادق (۳۱ اپریل ۱۹۲۳ء-۲۶ ستمبر ۱۹۸۴ء) معلم، ادیب۔ صدر شعبہ فلسفہ، گورنمنٹ اسلامیہ کالج، لاہور اور پنجاب یونیورسٹی، لاہور۔ وائس چانسلر: آزاد جموں و کشمیر یونیورسٹی، مظفر آباد۔ سربراہ: یونیورسٹی گرانٹس کمیشن، اسلام آباد۔
- ۶۔ ڈاکٹر وحید قریشی (۱۴ فروری ۱۹۲۵ء-۱۷ اکتوبر ۲۰۰۹ء) استاذ الاساتذہ، محقق، نقاد، شاعر۔ صدر شعبہ اردو اور پرنسپل: پنجاب یونیورسٹی اور نیشنل کالج، لاہور؛ ڈین: فیکلٹی آف اسلامک اینڈ اورینٹل لرننگ پنجاب یونیورسٹی، لاہور؛ ناظم: اقبال اکادمی،

لاہور، ناظم: بزمِ اقبال، لاہور؛ صدر نشین: مقتدرہ قومی زبان، اسلام آباد؛ ناظم: مغربی پاکستان اردو اکیڈمی، لاہور۔ مدیر: ”صحیفہ“، لاہور؛ اورینٹل کالج میگزین“، لاہور؛ ”اخبار اردو“، اسلام آباد، ”مخزن“، لاہور۔ بانی مدیر: ”مجلہ تحقیق“، لاہور۔ پروفیسر ایمریطس: گورنمنٹ کالج یونیورسٹی، لاہور۔ متعدد تنقیدی و تحقیقی کتب کے مصنف۔ اقبالیاتی کتب: ”اقبال اور پاکستانی قومیت“؛ ”اساسیات اقبال“۔

۷۔ ڈاکٹر محمد معروف (یکم اگست ۱۹۳۸ء-۱۳ اگست ۲۰۰۶ء)۔ معلم، فلسفی اور اقبال شناس۔ استاد شعبہ فلسفہ: گورنمنٹ اسلامیہ کالج، لاہور؛ گورنمنٹ کالج، لاہور؛ پرنسپل: گورنمنٹ کالج، شیخوپورہ؛ گورنمنٹ اسلامیہ کالج، لاہور؛ ریسرچ اسکالر: پنجاب یونیورسٹی، لاہور۔ اقبالیاتی کتب:

Iqbal and His Contemporary Western Religious Thought, Iqbal's Philosophy of Religion, Iqbal: Mind and Art, Contribution to Iqbal's Thought-

۸۔ بحوالہ: ”ارمغانِ حجاز“، ص ۱۱۶..... مکمل رباعی اس طرح ہے:

سحر با در گریبانِ شبِ اوست دو گیتی را فروغ از کوکبِ اوست
نشانِ مردِ حقِ دیگرِ چه گویم چو مرگ آید تبسم بر لبِ اوست!
بیاض ”ارمغانِ حجاز“، ص ۴۷ (مملوکہ: اقبال میوزیم، جاوید منزل، لاہور)، ”ارمغانِ حجاز“، شیخ محمد اشرف، لاہور نومبر ۱۹۳۸ء)، ”کلیات اقبال“، فارسی (شیخ غلام علی اینڈ سنز، لاہور ۱۹۷۳ء و ما بعد) اور ”کلیات اقبال“، فارسی (اقبال اکادمی پاکستان، لاہور ۱۹۹۰ء) کی اشاعتوں میں یہ رباعی مذکورہ صورت میں ہے۔

غلام رسول مہر لکھتے ہیں کہ ۷ مارچ [۱۹۳۸ء] کی شام کو میں اور سالک صاحب حاضر خدمت ہوئے تو بظاہر طبیعت کسی قدر بہتر معلوم ہوتی تھی۔ وہ خود فرماتے لگے: ”اب تو میں کمرے کے اندر تھوڑا سا چل پھر بھی لیتا ہوں۔ ہم نے عرض کیا: خدا کے فضل سے، چند روز میں اتنی صحت ہو جائے گی کہ آپ کوٹھی کے صحن میں چہل قدمی فرمایا کریں گے۔ مسکرا کر کہنے لگے: ”میں موت سے نہیں ڈرتا، بلکہ خندہ پیشانی کے ساتھ اس کی پیشوائی کے لیے تیار ہوں۔ ساتھ ہی اپنا یہ شعر سنایا۔

نشانِ مردِ مومن با تو گویم چو مرگ آید تبسم بر لبِ اوست
”(اقبال نامہ“ مرتبہ چراغ حسن حسرت، ص ۵۵)

ایک روایت کے مطابق: اقبال نے اپریل ۱۹۳۸ء میں ایک روز اپنے برادرِ معظم: شیخ عطا محمد کے سامنے مذکورہ مصرع تبدیل شدہ صورت میں..... نشانِ مردِ مومن با تو گویم..... پڑھا۔ (ماخوذ: ”اقبال دُرون خانہ“، ص ۴۲)

(۸)

۱۔ یہ شعر فیضی فیاضی کا ہے، جو فیضی دکنی کے نام سے بھی جانے جاتے ہیں۔

۲۔ ”جاوید نامہ“ کا مذکورہ ترجمہ شائع نہیں ہو سکا۔

۳۔ پروفیسر بگن ناتھ آزاد کئی برسوں سے علامہ اقبال کی ایک مفصل سوانح حیات (”رُودادِ اقبال“) پر کام کر رہے تھے اور غالباً تین چار جلدیں تیار کر چکے تھے۔ ان کا منصوبہ تھا کہ سات جلدوں میں اقبال کی مفصل سوانح عمری تیار کی جائے۔

- (۱) اقبالیات: تفہیم و تجزیہ، ص ۲۶۶) تا ہم یہ سوانح عمری ابھی تک منصفہ شہود پر نہیں آسکی۔
- ۴۔ درست نام علامہ ”اقبال کی پہلی بیوی یعنی والدہ آفتاب اقبال“۔ مطبوعہ: مجلس مجاہد اقبال پاکستان، کراچی ۱۹۶۷ء۔ مؤلف: مولانا سید حامد جلالی (۱۹۰۴ء-۳۰ اپریل ۱۹۷۳ء)۔ صحافی، ادیب، عالم دین، مفسر قرآن، شارح حدیث، تحریک پاکستان کے کارکن۔
- ۵۔ مطبوعہ: اقبال اکیڈمی، لاہور ۱۹۴۳ء۔
- ۶۔ ’کچھ فراق کے بارے میں‘، مشمولہ ”اوراق“، شمارہ نومبر دسمبر ۱۹۸۳ء، ص ۱۵۶-۱۸۱
- ۷۔ ’جوش اور اقبال‘، مشمولہ ”اوراق“، شمارہ جولائی اگست ۱۹۸۴ء، ص ۱۸۹-۲۰۱
- ۸۔ ڈاکٹر غلام حسین ذوالفقار (۱۵ اگست ۱۹۲۴ء-۱۳ جون ۲۰۰۷ء)۔ معلم، شاعر، نقاد، محقق اور اقبال شناس۔ صدر شعبہ اردو، پنجاب یونیورسٹی اور نیشنل کالج، لاہور۔ ملازمت سے سبک دوشی کے بعد چند برس استنبول یونیورسٹی میں اردو پڑھاتے رہے۔ ۲۷ مارچ ۱۹۹۴ء سے وفات تک بزم اقبال، لاہور کے اعزازی سیکرٹری رہے۔ اقبالیاتی کتب: ”اقبال کا ذہنی ارتقا“، ”اقبال: ایک مطالعہ“، ”اکبر اور اقبال“، ”اقبال کا پیام: نژادوں کے نام“، ”اکبر اور اقبال: نئے تناظر میں“۔

(۹)

- ۱۔ اس خط کے سرنامے پر یہ دونوں تاریخیں درج ہیں، چنانچہ یہاں بھی دونوں لکھ دی گئی ہیں۔
- ۲۔ غالب کا یہ شعر مکمل صورت میں اس طرح ہے:
- مژدہ وصال، نہ نظارہ جمال مدت ہوئی کہ آشتی چشم و گوش ہے
- ۳۔ شاعر: ذوق، ”کلیات ذوق“، مرتبہ ڈاکٹر تنویر احمد علوی، مجلس ترقی ادب، لاہور، طبع دوم ۲۰۰۹ء، ص ۲۰۱۔
- ۴۔ اقبال کی حیدرآباد میں کس ضعیف مغل شہزادے سے ملاقات ہوئی؟ معلوم نہیں ہوگا۔
- ۵۔ عطیہ فیضی (یکم اگست ۱۸۷۷ء-۲۴ جنوری ۱۹۶۷ء)۔ ماہر موسیقی اور ادیب۔ اقبال سے بہت متاثر تھیں۔ اپنے نام اقبال کے خطوط، بعض دوسری تحریروں کا کس، یورپ میں اقبال کے تعلیمی دور کی بعض یادداشتیں اور تفصیل عطیہ فیضی نے اپنی کتاب Iqbal میں مرتب کر کے شائع کر دی۔ مترجمین: ضیاء الدین احمد برنی، عبدالعزیز خالد، منظر عباس نقوی۔ عطیہ بیگم کے الفاظ ہیں:

---Iqbal presented his original MS. of Political Economy to me. (P-21)

- ۶۔ اس سے مراد: وا کر کی تصنیف Political Economy کا وہ اردو ترجمہ تخلص نہیں ہے، جو اقبال نے اورینٹل کالج میں بطور میکلورڈ عریبک ریڈر ملازمت کے دوران کیا تھا۔ اصل مسودہ تو کالج میں جمع کرایا ہوگا۔ یہ ترجمہ شائع نہیں ہوا۔ قرین قیاس ہے کہ اقبال نے اپنی اردو کتاب ”علم الاقتصاد“ (طبع اول لاہور نومبر ۱۹۰۴ء) کا ایک نسخہ عطیہ کو دیا ہوگا۔ اصل مسودے کی بات فقط مبالغہ ہے۔

۷۔ ”نقوش“، لاہور نمبر، شمارہ ۹۲، فروری ۱۹۶۲ء۔

- ۸۔ حکیم احمد شجاع (۴ اگست ۱۸۹۴ء-۲۴ جنوری ۱۹۶۹ء)۔ شاعر، افسانہ نگار، مترجم، ڈراما نگار، فلمی کہانی نویس، صحافی اور مفسر قرآن۔ سیکرٹری: مجلس زبان و فن (۱۹۴۸ء-۱۹۶۹ء)، سیکرٹری: پنجاب مغربی پاکستان اسمبلی (۱۹۵۱ء-۱۹۶۳ء)۔

- ”خوں بہا“ ان کی یادداشتوں اور شاعری کا مجموعہ ہے۔ متعدد کتب کے مصنف و مؤلف۔
- ۹۔ یہ مضمون ’اقبال اور اورینٹل کالج‘ کے عنوان سے ’اورینٹل کالج میگزین‘ کے شمارے جولائی ۱۹۷۷ء میں شائع ہوا۔ بعد میں گورنمنٹ کالج، لاہور کے مجلہ ’اقبال‘ (اقبال نمبر) ۱۹۷۷ء میں شائع ہوا۔ اپنی ابتدائی صورت میں یہ مضمون ’اقبال‘ لاہور، شمارہ اپریل ۱۹۶۳ء میں شائع ہوا تھا۔ ڈاکٹر رفیع الدین ہاشمی نے اسے ’اقبال شناسی اور جرنل ریسرچ‘ کے لیے منتخب کیا۔ اب یہ ڈاکٹر ذوالفقار کی کتاب ’اقبال: ایک مطالعہ‘ (بزم اقبال، لاہور، طبع دوم) میں شامل ہے۔

(۱۰)

- ۱۔ یہ حافظ کا شعر ہے، لیکن اس کا مصرع اولیٰ اور مصرع ثانی کا تعلق الگ الگ اشعار ہے۔ دونوں اشعار کی اصل صورت درج ذیل ہے:

اے غائب از نظر کہ شدی ہم نشین دل می گویت دعا و ثنا می فرستمت
در راہ عشق مرحلہ قرب و بعد نیست می بینمت عیاں و دعا می فرستمت

- ۲۔ حفیظ جالندھری (۱۳ جنوری ۱۹۰۰ء-۲۱ دسمبر ۱۹۸۲ء)۔ شاعر، افسانہ نگار، تحریک پاکستان کے کارکن، پاکستان اور آزاد جموں و کشمیر کے قومی ترانوں کے خالق۔ ان کا ایک کارنامہ چار جلدوں پر مشتمل ’شاہ نامہ اسلام‘ ہے۔ نظموں اور گیتوں کے متعدد مجموعے شائع ہوئے۔

- ۳۔ مراد ہے: سید حامد الجلالی کی کتاب ’علامہ اقبال کی پہلی بیوی یعنی والدہ آفتاب اقبال‘۔

- ۴۔ ایسی کوئی کتاب پاکستان سے شائع نہیں ہوئی۔

- ۵۔ ڈاکٹر وحید عشرت (۱۱ فروری ۱۹۴۴ء-۶ مئی ۲۰۰۹ء)۔ صحافی، شاعر، مترجم، ادیب، محقق اور اقبال شناس۔ ڈپٹی ڈائریکٹر ادبیات: اقبال اکادمی پاکستان، لاہور۔ اقبالیاتی کتب: ’تجدید فکریات اسلام‘، ’اقبال کا نظریہ پاکستان‘، ’اقبال: فلسفے کے تناظر میں‘، ’علامہ اقبال اور خلیفہ عبدالحکیم کی نظر میں مسلم دنیا کی باز آفرینی کا مسئلہ‘، ’اقبال اور خلیفہ عبدالحکیم کے عمرانی تصورات‘۔

- ۶۔ ڈاکٹر تاراچرن رستوگی (یکم جولائی ۱۹۱۹ء-۲۵ فروری ۱۹۹۷ء)۔ نقاد، محقق۔ انھوں نے تاریخ، اقتصادیات، فارسی اور انگریزی میں ایم اے اور انگریزی ادبیات میں ڈاکٹریٹ کی ڈگری حاصل کی۔ اردو اور لاطینی پر بھی دسترس رکھتے تھے۔ ان کی بعض انگریزی تصانیف کا تعلق اسلام، فارسی ادبیات اور تصوف سے ہے۔ اقبالیاتی تصانیف:

Western Influence in Iqbal, Iqbal in Final Countdown

- ۷۔ سماہی ’اقبال‘ بزم اقبال، لاہور کا ترجمان جریدہ ہے: ’صحیفہ‘، مجلس ترقی ادب، لاہور شائع کرتی ہے۔

- ۸۔ Iqbal لاہور، جنوری ۱۹۷۹ء، ص ۳۱-۶۱

- ۹۔ مضمون ’علامہ اقبال کا خاندان اور آبائی گاؤں‘ مطبوعہ: سماہی مجلہ ’اقبال‘، بزم اقبال، لاہور۔ جنوری اپریل ۱۹۸۸ء،

ص ۱۵-۳۶

- ۱۰۔ یہ کتاب شائع نہیں ہو سکی۔

۱۱۔ آزادی کی تصنیف بھارت میں ماڈرن پبلشنگ ہاؤس، دریا گنج، دہلی کی طرف سے ۱۹۸۵ء میں شائع ہوئی۔

(۱۱)

۱۔ ”سفر نامہ اقبال“ از محمد حمزہ فاروقی (پ: ۲۷ جنوری ۱۹۳۵ء) سفر نامہ نگار اور محقق۔ دیگر اقبالیاتی کتب: ”حیات اقبال کے چند مخفی گوشے“، ”اقبال کا سیاسی سفر“۔

۲۔ پروفیسر جگن ناتھ آزاد کا یہ مضمون اقبال کی شاعری، ڈاکٹر فریح الدین ہاشمی کی مرتبہ کتاب ”اقبال بحیثیت شاعر“ میں شامل ہے۔ اس سے پہلے یہ ”نگار پاکستان“، کراچی، جنوری ۱۹۶۲ء میں شائع ہو چکا تھا۔

۳۔ جیسا کہ بتایا جا چکا ہے کہ غالباً یہ کتاب شائع نہیں ہو سکی۔

۴۔ پروفیسر تھامس واگنر (۱۹ اپریل ۱۸۶۲ء-۹ جون ۱۹۳۰ء)۔ معروف فلسفی۔ انگریزی، جرمن، اطالوی، فرانسیسی، روسی، ڈچ، پرتگالی اور ہسپانوی کے علاوہ اردو، عربی، فارسی اور سنسکرت زبانیں بھی جانتے تھے۔ سٹی آف لندن سکول اور میگزین کالج، کیمبرج سے تعلیم حاصل کی۔ ایم اے اور کالج، علی گڑھ اور گورنمنٹ کالج، لاہور میں فلسفے کے استاد اور اورینٹل کالج، لاہور کے پرنسپل رہے۔ لندن واپس جا کر (۱۹۰۳ء-۱۹۱۹ء) انڈیا آفس لائبریری میں اسٹنٹ لائبریرین مقرر ہوئے۔ ۱۹۱۷ء سے ۱۹۲۰ء تک وزیر تعلیم ہند کے مشیر کے فرائض بھی انجام دیے۔ اقبال نے گورنمنٹ کالج، لاہور میں انھی سے تعلیم کے ساتھ علمی تربیت بھی حاصل کی۔ قیام یورپ کے دوران میں بھی اقبال کو ان کی رفاقت و مشاورت میسر رہی۔

۵۔ جگن ناتھ آزاد عیسائی خیل میں پیدا ہوئے تھے، چنانچہ فطری طور پر وہ اپنے آخری ایام اپنی جنم بھومی میں گزارنے کے خواہش مند تھے۔

۶۔ سید صاحب پر چند ماہ قبل فوج کا حملہ ہوا تھا، چنانچہ کچھ ہی عرصہ بعد وہ ۱۳ اگست ۱۹۸۶ء کو جہان فانی سے کوچ کر گئے۔

۷۔ منشی میراں بخش جلوہ سیال کوٹی، اقبال کے لڑکپن کے دوست۔ عرضی نویس اور وقائع نویس۔ رکن: انجمن مدرستہ القرآن اور انجمن اسلامیہ، سیال کوٹ۔ سید میر حسن، محمد دین فوق، مولانا محمد حسن فیضی اور دیگر اکابر سے دوستانہ مراسم تھے۔ انجمن جماعت اسلام کے جلسوں میں شریک ہوتے اور نظمیں پڑھتے تھے۔ مختلف علمی، دینی اور معاشرتی سرگرمیوں میں حصہ لیتے تھے۔ ملکہ وکٹوریہ کی وفات پر ۲۶ جنوری ۱۹۰۱ء کو سیال کوٹ میں منعقدہ تعزیتی اجلاس میں علامہ اقبال اور مولوی فیروز الدین فیروزی کی تقاریر کے بعد منشی میراں بخش جلوہ نے تقریر کی اور پُر درنوحہ پڑھا۔ پانچ شعری مجموعوں کے علاوہ جواں سال بیٹے (اکبر علی) کی رحلت پر موصول ہونے والے تعزیتی خطوط اور نظموں کو مرتب کر کے ”یادگار اکبر“ کے نام سے شائع کیا۔ (اقبال کا ایک ہم عصر انور محمد قادری۔ مطبوعہ: ”اقبال ریویو“ لاہور۔ جولائی ۱۹۸۲ء۔ ص ۳۹-۵۶)

کتابیات

- ۱۔ ”اردو نثر میں سیرت رسول“ از ڈاکٹر انور محمود خالد۔ اقبال اکادمی پاکستان، لاہور ۱۹۸۹ء
- ۲۔ ”ارمغانِ حجاز“، محمد اقبال۔ شیخ محمد اشرف، لاہور نومبر ۱۹۳۸ء
- ۳۔ ”ارمغانِ حجاز“، (بیاض) محمد اقبال۔ مملو کہ: اقبال میوزیم، جاوید منزل، لاہور
- ۴۔ ”اقبال: ایک مطالعہ“، ڈاکٹر غلام حسین ذوالفقار۔ بزمِ اقبال، لاہور ۱۹۹۷ء (دوم)
- ۵۔ ”اقبال: زندگی، شخصیت اور شاعری“، جگن ناتھ آزاد۔ نیشنل کونسل فار ایجوکیشن ریسرچ اینڈ ٹریننگ، نئی دہلی ۱۹۷۷ء
- ۶۔ ”اقبال: شخصیت، افکار و تصورات..... مطالعہ کا نیا تناظر“ از ڈاکٹر سلیم اختر۔ سنگ میل پبلی کیشنز، لاہور
- ۷۔ ”اقبال اور اس کا عہد“، جگن ناتھ آزاد۔ قوسین، لاہور ۱۹۷۷ء (چہارم)
- ۸۔ ”اقبال اور آزادی کشمیر“، از ڈاکٹر صابر آفاقی۔ مقبول اکیڈمی، لاہور ۱۹۹۲ء
- ۹۔ ”اقبال اور کشمیر“، از ڈاکٹر صابر آفاقی۔ اقبال اکادمی پاکستان، لاہور ۱۹۷۷ء
- ۱۰۔ ”اقبال اور کشمیر“، از سلیم گمی۔ یونیورسٹی بکس، لاہور ۱۹۸۵ء (دوم)
- ۱۱۔ ”اقبال اور کشمیر“، از جگن ناتھ آزاد۔ علی محمد اینڈ سنز، سری نگر ۱۹۷۷ء
- ۱۲۔ ”اقبال اور کشمیر“، جگن ناتھ آزاد۔ محمد علی اینڈ سنز، سری نگر ۱۹۷۷ء
- ۱۳۔ ”اقبال اور مغربی مفکرین“، جگن ناتھ آزاد۔ مکتبہ عالیہ، لاہور ۱۹۸۰ء (دوم)
- ۱۴۔ ”اقبال بحیثیت شاعر“، رفیع الدین ہاشمی۔ مجلس ترقی ادب، لاہور ۱۹۷۷ء
- ۱۵۔ ”اقبال کے چند جواہر برزے“، پروفیسر خواجہ عبدالحمید۔ اقبال اکیڈمی، لاہور ۱۹۴۳ء
- ۱۶۔ ”اقبال درونِ خانہ“، اول، خالد نظیر صوفی۔ بزمِ اقبال، لاہور ۱۹۷۷ء
- ۱۷۔ ”اقبال شناسی اور جرنل ریسرچ“، ڈاکٹر رفیع الدین ہاشمی۔ بزمِ اقبال، لاہور ۱۹۸۹ء
- ۱۸۔ ”اقبال شناسی اور محو“، ڈاکٹر رفیع الدین ہاشمی۔ بزمِ اقبال، لاہور ۱۹۸۹ء
- ۱۹۔ ”اقبال کی طویل نظمیں“، رفیع الدین ہاشمی۔ سنگ میل پبلی کیشنز، لاہور ۱۹۸۱ء (دوم)
- ۲۰۔ ”اقبال کی کہانی“، جگن ناتھ آزاد۔ ترقی اردو بورڈ، نئی دہلی ۱۹۷۶ء
- ۲۱۔ ”اقبال نامہ“، مرتبہ چراغ حسن حسرت۔ تاج کتبانی، لاہور، سن
- ۲۲۔ ”اقبالیات کے تین سال“، ڈاکٹر رفیع الدین ہاشمی۔ حرا پبلی کیشنز، لاہور ۱۹۹۲ء
- ۲۳۔ ”اقبالیاتی جائزے“، ڈاکٹر رفیع الدین ہاشمی۔ گلوب پبلشرز، لاہور ۱۹۹۰ء
- ۲۴۔ ”اقبال“، ۸۴ء از ڈاکٹر وحید عشرت۔ اقبال اکادمی، نیو مسلم ٹاؤن، لاہور ۱۹۸۶ء
- ۲۵۔ ”اقبال“ (عطیہ فیضی)، ترجمہ: عبدالعزیز خالد۔ آئینہ ادب، لاہور ۱۹۷۷ء

- ۲۶۔ ”اقبال“ (عطیہ فیضی)، ترجمہ: ضیاء الدین برنی۔ اقبال اکادمی پاکستان، کراچی ۱۹۵۶ء
- ۲۷۔ ”بالِ جبریل“، محمد اقبال، اقبال اکادمی پاکستان، لاہور، سوم ۱۹۹۵ء
- ۲۸۔ ”تحقیقِ اقبالیات کے ماخذ“، ڈاکٹر فریح الدین ہاشمی۔ اقبال اکادمی پاکستان، لاہور ۱۹۹۶ء
- ۲۹۔ ”تفکیکِ جدید الہیاتِ اسلامیہ“ از سید نذیر نیازی۔ بزمِ اقبال، لاہور ۱۹۵۸ء
- ۳۰۔ ”تصانیفِ اقبال کا تحقیقی و توضیحی مطالعہ“، ڈاکٹر فریح الدین ہاشمی۔ اقبال اکادمی پاکستان، لاہور ۱۹۸۲ء
- ۳۱۔ ”جاوید نامہ“: مصورا ڈیشن (مصور: جمی انجینئر) اقبال اکادمی پاکستان، لاہور ۱۹۸۲ء
- ۳۲۔ ”جاوید نامہ“، محمد اقبال۔ شیخ غلام علی اینڈ سنز، لاہور ۱۹۷۴ء
- ۳۳۔ ”خطوطِ اقبال“، فریح الدین ہاشمی (مرتب)، مکتبہ خیابانِ ادب، لاہور ۱۹۷۶ء
- ۳۴۔ ”سفر نامہ اقبال“، محمد حمزہ فاروقی۔ مکتبہ معیار، کراچی ۱۹۷۳ء
- ۳۵۔ ”عبدالقوی دستوی: ایک مطالعہ“، مرتبین: ڈاکٹر محمد نعمان + کوثر صدیقی۔ بھوپال ۲۰۰۱ء
- ۳۶۔ ”علامہ اقبال کی پہلی بیوی یعنی والدہ آفتاب اقبال“، مولانا سید حامد جلالی۔ مجلس مجاہد علامہ اقبال پاکستان، کراچی ۱۹۶۷ء
- ۳۷۔ ”علم الاقتصاد“، محمد اقبال۔ کارخانہ پیسہ اخبار، لاہور ۱۹۰۳ء
- ۳۸۔ ”فکرِ اقبال کے بعض اہم پہلو“، جگن ناتھ آزاد۔ شیخ غلام محمد اینڈ سنز، سری نگر ۱۹۸۲ء
- ۳۹۔ ”کتابیاتِ اقبال“، فریح الدین ہاشمی۔ اقبال اکادمی پاکستان، لاہور ۱۹۷۷ء
- ۴۰۔ ”کلیاتِ اقبال“، اردو۔ محمد اقبال۔ اقبال اکادمی پاکستان، لاہور ۱۹۹۰ء
- ۴۱۔ ”کلیاتِ اقبال“، فارسی۔ محمد اقبال۔ شیخ غلام علی اینڈ سنز، لاہور ۱۹۷۳ء
- ۴۲۔ ”کلیاتِ ذوق“، مرتبہ ڈاکٹر تنویر احمد علوی، مجلس ترقی ادب، لاہور، طبع دوم ۲۰۰۹ء
- ۴۳۔ ”محمد اقبال: ایک ادبی سوانحِ حیات“، جگن ناتھ آزاد۔ موڈرن پبلیشنگ، نئی دہلی ۱۹۸۳ء
- ۴۴۔ ”محمد اقبال: ایک ادبی سوانح“، پروفیسر جگن ناتھ آزاد۔ ماڈرن پبلیشنگ ہاؤس، دریا گنج، دہلی، ۱۹۸۵ء
- ۴۵۔ ”مرقعِ اقبال“، جگن ناتھ آزاد۔ پہلی کیشنز ڈویژن، نئی دہلی ۱۹۷۷ء
- ۴۶۔ Iqbal: His Poetry and Philosophy، جگن ناتھ آزاد۔ یونیورسٹی آف میسورا ۱۹۸۱ء
- ۴۷۔ Iqbal: Life and Works، جگن ناتھ آزاد۔
- ۴۸۔ Iqbal: Mind and Art، جگن ناتھ آزاد۔ نیشنل بک ہاؤس، لاہور ۱۹۸۳ء

رسائل و جرائد

- ۱۔ ”اقبال ریویو“ لاہور جولائی ۱۹۸۴ء ۲۔ ”اقبال“ لاہور، شمارہ اپریل ۱۹۶۳ء
- ۳۔ ”اقبال“ (اقبال نمبر)، گورنمنٹ کالج، لاہور ۱۹۷۷ء
- ۴۔ ”اقبال“، سہ ماہی مجلہ بزم اقبال، لاہور۔ جنوری اپریل ۱۹۸۸ء
- ۵۔ ”الحرا“، ماہ نامہ، لاہور ستمبر ۲۰۰۹ء ۶۔ ”اوراق“، شمارہ جولائی اگست ۱۹۸۴ء
- ۷۔ ”اوراق“، شمارہ نومبر دسمبر ۱۹۸۳ء
- ۸۔ ”اورینٹل کالج میگزین“، پنجاب یونیورسٹی اورینٹل کالج، لاہور۔ جولائی ۱۹۷۷ء
- ۹۔ ”خیابان“ (انیس نمبر)، اپناور، شمارہ: دسمبر ۱۹۷۴ء
- ۱۰۔ ”مجلد اسلامی تاریخ و ثقافت“، (شعبہ اسلامی تاریخ، کراچی یونیورسٹی) شمارہ: ۱، ۲۰۰۷ء
- ۱۱۔ ”مجلد تحقیق“، پنجاب یونیورسٹی اورینٹل کالج، لاہور ۱۹۸۰ء
- ۱۲۔ ”مخزن“، لاہور نومبر ۱۹۰۸ء ۱۳۔ ”نقوش“، شمارہ ۱۲۳، ستمبر ۱۹۷۷ء
- ۱۴۔ ”نگار پاکستان“، کراچی، جنوری ۱۹۶۲ء ۱۵۔ Iqbal لاہور، جنوری ۱۹۷۹ء